

## ప్రేమించిన మనిషి

అనూరాధ మరోసారి వాచీ చూసుకుంది.

ఎనిమిది గంటల పదహారు నిమిషాలు. అంటే ఈ బస్ స్టాండులో రెండు గంటలసేపు నిలబడిందన్నమాట.

నిలబడి నిలబడి కాళ్ళు భరించలేనంతగా బాధపెడు తున్నాయి. భుజానికి తగిలించిన బేగ్ మణుగు బరువులాగ ఉంది. అందులో తనవి రెండు చీరలు, అత్యవసర సామగ్రి, డిగ్రీ స్ట్రాప్ కెట్లు, చదువుకోడానికో కాలక్షేపం పుస్తకంకన్నా లేవు. కాని రెండు చేతులూ నొప్పి.

వర్షం ధారాపాతంగా పడుతూనే ఉంది. చాలా వరకు తడిసిపోయి, చలి వేస్తోంది. మధ్యాహ్నం ఆ హోటల్లో తినలేక తినలేక తిన్నదాని తరవాత మళ్ళీ కాఫీ కూడా తాగలేదు.

రెండు గంటలకని చెప్పిన ఇంటర్వ్యూకోసం ఒంటి గంటికే వెళ్ళి కూర్చున్నా, వాళ్ళు నాలుగున్నర దాకా పిలవ

లేదు. పిలిచాక మళ్ళీ ఆలస్యం-ఆయనెవరికో తెలిఫోన్  
వొచ్చింది.

చివరికి నిరాశగానే జరిగింది ఇంటర్వ్యూ.

ఎకనామిక్స్‌లో సో బెట్ ప్రైజ్ ఎవరికొచ్చింది?  
ఎప్పుడు ?

ఏమో, తనకేం తెలుసు? తనకి ఎకనామిక్స్‌లో ఒక  
డిగ్రీ వొచ్చింది. అయినా, ఆ అడిగిన వాళ్ళకి కూడా ఆ  
జవాబు తెలిసి నట్టులేదు... "సారీ సర్! నాకు తెలీదు. దయ  
చేసి మీరు చెప్పండి" అంటే, ఒక వెర్రినప్పు నవ్వి ఊరు  
కున్నాడు.

అంతరిక్ష యానంలో అత్యధిక కాలం గడిపిన వాళ్ళ  
వరు ?

తనకేం తెలుసు! భూమిమీద నిలబడే హక్కు కోసం  
ప్రయత్నించడంలోనే సతమతమైపోతోన్న జీవితం తనది, అంత  
రిక్షం మాట అడిగితే ఏమి చెప్పగలదు?

"తెలుగులో జ్ఞానపీఠ్ ఎవార్డు ఎవరి కొచ్చింది?"

దానికి జవాబు చెప్పింది. అంతే, ఆ తరువాత మళ్ళీ  
గొప్ప గొప్ప విషయాల మీదకి వెళ్ళాయి ప్రశ్నలు. దేనికై నా  
తనకి సమాధానం దొరికిపోతుందని వాళ్ళ బెంగ. అది స్పష్టంగా  
తెలుస్తోనే ఉంది.

ఈ మాత్రం దానికి ఇంతదూరం తననెందుకు పిలిచారో?  
బి. ఏ. పాసయిన వాళ్ళు కావాలని ప్రకటించారు—తనకి  
అర్హత ఉంది. తన ఇంగ్లీషు బాగుంటుంది. కాని, వాళ్ళ అవ

సరాలకి, ప్రశ్నలకి ఎక్కడా సంబంధంలేదు. తనకివ్వబోయేది గుమాస్తా ఉద్యోగం.

ఇవ్వబోయేది కాదు. అది తనకి రాదని తెలుసు.

ఆ మాట ముందరినించి తెలుసు. కాని, ఆశపమో! తనకి రాసిపెట్టి ఉండేమో!...ఆ చిన్న ఉద్యోగంనించి ఈ పట్టణంలో కొంచెం మంచి ఉద్యోగం దొరికితే-తన ప్రస్తుతపు బాధలు కొంత అయినా తగుతాయేమో!

నిట్టూర్చింది రాధ.

వర్షం కొంచెం వెలిసింది. కాని, ఎక్కడా బస్ కాని, ఆటోకాని లేదు, నయం! డిపాలు వెలుగుతున్నాయి.

హైదరాబాదులో తనకి తెలిసినవాళ్ళవరూ లేరు.

రైలుబండ్ల రాకపోకలు లేవు. రావాలసిన రైళ్ళు రాలేదు. బయలుదేరాల్సివని బయలుదేరనూ లేదు. వర్షానికి గండ్లువడి రాకపోకలు ఆగిపోయాయిట. మద్రాసు వెళ్ళాలంటే ఇంక ఎలాగో తెలీదు. బస్ లో విజయనాడ వెళ్ళి అక్కడినించి ప్రయత్నిద్దామని అనుకుంటే, ఈ బస్ స్టాండ్ లో స్టాండింగే కాని బస్ లేదు. ఆటోలూ, రిజాలూ అన్నీ ఎక్కడా కనిపించ లేదు. బస్ స్టాండ్ లో నిలబడి ఉన్న చాలామంది నడిచి, ఒకటి రెండు స్నేహితుల కార్లలోనూ వెళ్ళిపోయారు. తానూ, ఇంకో ఇద్దరూ మిగిలిపోయారు. వాళ్ళు రౌడీల్లాగా ఉన్నారు. రాధకి కొంచెం భయంవేసింది. ఈ ప్రదేశం క్రమంగా నిర్మానుష్యం అయిపోతోంది...వాళ్ళేమన్నా చేస్తే అరిచినా వినిపించుకునే వాళ్ళు దగ్గరో లేరు. షాపులు కూడా క్రమంగా మూసేస్తు

ఫ్యాన్సీ షాపూ మాత్రం ఉన్నాయి. వర్షంలో పోలేక కాబోలు వాళ్ళు యింకా దుకాణాలు ముయ్యలేదు. అదే ధైర్యం.

కాని ఈ రాడిల్లాంటి మనుషులిద్దరూ దేనికి భయపడే లాగ లేరు... తన చేతికి ఉన్న గాజులూ, వాచీ లాక్కుంటే తన చివరి ఆస్తులు పోతాయి... మెడలో ఉన్నచైను రోల్డు గోల్డే కనుక బాధలేదు... కాని, వాళ్ళకి మరో ఉద్దేశం ఉంటే...

అయినా, ఈ పరిస్థితుల్లో వాళ్ళకి తన సమస్యే ఉంది. ఎక్కడికి తీసుకునిపోతారు?... ఉణమాత్రంగా రాధకి అని పించింది - ఎక్కడికై నా వాళ్ళు తీసుకుపోయి కూర్చోనిస్తే చాలా బాగుండునని, ఆ ఆలోచన లాగే వొదిలేసింది. వాళ్ళు వెళ్ళి పోతారేమోనన్న భయం కూడా పట్టుకుంది. అప్పుడు తాను పూర్తిగా ఒంటరిగా మిగిలిపోతుంది. రెండు ఫర్మాంగుల అవతల రైల్వేస్టేషన్ ఉంది. అక్కడికి చేరితే ఎలాగో తలదాచుకో వొచ్చును. కాని, ఎలాగ?

ఒక కారు మరీ దగ్గరకు వొచ్చి పక్కనించి వెళ్ళింది. ఆమె బట్టలు తడిసిపోయాయి.

కోపం ముంచుకొచ్చింది. డర్టీ రాస్కెల్ అంది గట్టిగా. వినిపించుకోని కారు ముందుకు వెళ్ళిపోయింది.

రాడిల్లాంటి వాళ్ళిద్దరూ కూడా తడిసిపోయారు. తన కన్నా ఎక్కువగా తెలుగులో పచ్చిబూతులు తిట్టారు కారునీ, రాని డ్రైవర్నీ, వాడి అమ్మనీ, పిల్లల్నీ... ఆ పరిస్థితిలో

రాధకి వాళ్ళమీద సానుకూతీ, ఈర్ష్యా కూడా కలిగాయి. మగ జన్మ ఎత్తనందుకు ఆమె ఎప్పుడూ విచారించలేదుగాని. ఈసారి వాళ్ళ భావప్రకటనలో ఉన్న స్వేచ్ఛకీ వాళ్ళ కోపంలో కొంత తగ్గడానికి ఉపయోగించిన ఆ భాషకీ ఆమె వాళ్ళని మెచ్చు కుంది.

వెనువెంటనే ఆమెకి తనపరిస్థితి జ్ఞాపకం వొచ్చి కన్నీళ్ళ పర్యంతం అయింది. ఈ రాత్రి అంతా ఎలాగ గడవడం? తరచుగా దుఃఖపడే వ్యక్తి కాదు రాధ. కాని, ఎన్నో కష్టాలు పడిన తన జీవితంలో ఇది అధమాధమమైన ఒక పరిస్థితిగా ఆమెకి అనిపించింది. రెండు ఫర్లాంగులు నడిచి రైల్వేస్టేషన్ కి వెళ్ళడం తప్ప-వేరే మార్గం కనిపించలేదు...వాళ్ళిద్దరూకూడా వొస్తే బాగుండును. కాని ఎలాగ అడగడం?

రెండడుగులు వేసి రోడ్ మీదకి వొచ్చింది.

మళ్ళీ వ్షం పడడం ప్రాంభమయింది.

అటు నించి కారు వొస్తోంది. రోడ్డు మీద నీళ్ళు. వెనక్కి వెళ్ళాలో, ముందుకు వెళ్ళాలోనని ఆలోచనలో తికమక పడిన రాధ అలాగే నిలబడిపోయింది. కారు లైట్లు ఆమె ముఖంమీద పడి తుణికంగా ఆమె ఏమీ చూడలేకపోయింది. కారు కిందపడి హాస్పిటల్లో చేర్చినా కొంత సుఖం అన్న ఆలోచన ఆమెకి మెరుపులాగ వొచ్చింది.

కాని, అలాటిదేమీ జరగలేదు.

కారు రెండడుగుల అవతల నిలబడింది.

రాధ రోడ్డు దాటే ప్రయత్నంలో నాలుగడుగులు వేసింది.

కారు మరి కొంచెం ముందుకి వొచ్చి ఆమె పక్కన ఆగింది. “ఎక్కడికి వెళ్ళాలి?” అన్న మగ గొంతుక మాటలు వినిపించాయి.

వెనక్కి తిరిగి అతనెవరో చూద్దామని ప్రయత్నించింది రాధ. కాని, ముఖం కనిపించలేదు.

“స్టేషనుక్కి” అంది నీరసంగా.

“ఏ స్టేషను?” అన్నాడతను మళ్ళా. వర్షంలో తడుస్తోన్న రాధకి విండ్ స్క్రీన్ మీద వైపర్లు పని చేయడం ఏదో విచిత్రంగా ఉంది. కారులో కూర్చున్న మనిషి వాటిని ఆపితే బాగుండును అవిపించింది.

“హైదరాబాద్...”

“లోపలికి రా... లేక నడిచివెళ్ళాలా?”

తలుపుదగ్గరకి వొచ్చింది రాధ. అతను వొంగి, తలుపు తీసి. మళ్ళా “గేట్స్” అన్నాడు. రాధ కూర్చుంది. అతనే ఆమె మీదనించి వొంగి తలుపువేసి లాక్ చేశాడు.

ఒళ్ళంతా తడిసినా లోపలవెచ్చగా ఉంది. రాధ కూర్చోడంతోనే సీటంతా తడిసిపోయింది. అయినా, నొప్పిపెట్టిన కాళ్ళలో ఒక్కసారి రిలీఫ్. ఎంత అలసిపోయి ఉందో అప్పటికి తెలిసింది రాధకి. ప్రతీ నరంలోనూ. ప్రతీ కణంలోనూ అనుభూతి. నొప్పిలోనూ, సుఖంలోనూ కలిసిన అనుభూతి.

కారు నెమ్మదిగా సాగిపోతోంది. నాలుగైదు నిమిషాల దాకా ఆమె అతనివైపు చూడలేదు. అతనూ మాట్లాడలేదు. అతి జాగ్రత్తగా కారు నడపడంలో నిమగ్నమైపోయాడు.

రాధ అతన్ని చూస్తూ, “సారీ...మీ కారు సీటు తడిపేశాను” అంది.

ఆతను తలతిప్పకుండానే, “ఫరవాలేదు...” అన్నాడు.

ఆ గొంతుక వినగానే అతన్నెక్కడో చూశానేమోనన్న అలోచన వచ్చింది రాధకి. కాని, ఆమెకి ఏమీ జ్ఞాపకం రాలేదు.

“మీకు చాలా శ్రమయిచ్చాను” అంది. కృతజ్ఞతతో ఆమె మనసు నిండిపోయింది. శారీరకంగా ఆమె అనుభవిస్తున్న సుఖం ఎంతో, ఎలాంటిదో అతనికి చెప్పాలని వుంది, అతన్ని ఆశీర్వాదించాలని ఉంది. కాని మాటల్లో అంతకన్నా చెప్పలేక “థాంక్స్” అంది.

“ఫరవాలేదు... కాని...మీ పేరేమిటి?” అన్నాడు అతను. ఆమె జవాబు చెప్పేలోపులే “నా పేరు రాజశేఖర్” అన్నాడు.

“నా పేరు రాధ” అంది. అతని పేరు వినగానే ఆమెకి ఏదో లీలగా జ్ఞాపకం రావడానికి ప్రయత్నించింది. ఆ పేరు ఏ సందర్భంలోనో విన్నది. కాని, ఆ సందర్భం ఆమెకి జ్ఞాపకం లేదు. ఆ పేరుకి కాపీరైటు లేదు. అంచేత రాధ గతాన్ని తవ్వే అలోచన వొదిలి, “స్టేషన్ ఇచ్చేనా? అంది. అప్పటికే కారు రెండు కిలో మీటర్లు పైగానే వెళ్ళిందనీ, కారు వెళ్ళిన దిక్కు కూడా పేరు అనీ ఆమెకి అనిపించింది.

“కాదు ఆ రోడ్లో రెండు చోట్ల సీరు మరీ ఎక్కువగా ఉంది...మరో చారిన వెడుతున్నాము...భయపడొద్దు. స్టేషన్

నకి తీసికెడతాను" అన్నాడు. అప్పుడు అతను ఆమెని కొంచెం పరీక్షగా చూశాడు. ఆమెకూడా చూసింది.

అతనికి సుమారు నలభై యేళ్ళు ఉండవచ్చును అనుకుంది రాధ. కళ్ళజోడువల్ల ఆతని ముఖం వయసు ఎక్కువగా ఉన్నట్టు కనిపించవచ్చు. సైడ్ బర్న్స్, మీసాలు - అంతచిన్నవి కాకుండా. ఒత్తుగా జుత్తు... నాటీఫార్టీస్ అని ఎక్కడో వింది రాధ. అయినా మరో పది నిమిషాలకన్న అతనితో సహవాసం ఉండబోదు. చిరునవ్వుతో తలఊపి, రోడ్ మీదకి చూస్తూ కూర్చుంది.

రాజశేఖర్ ఆమెనే చూశాడు. మట్టిలో మాణిక్యంలాగ ఉంది అనుకున్నాడు. ఇరవై రెండు ఇరవై మూడు సంవత్సరాల వయసు ఉండాలి... తడిసి, అలిసి ఉంది... కాని సుశువుగా భయపడే అమ్మాయిలాగ లేదు. ఇంటరెస్టింగ్ - అనుకున్నాడు. ఈ సమయంలో, ఆ నడిరోడ్డుమీద వర్షంలో కారుకి ఎందుకు అడ్డుగా వచ్చిందో!... చక్కటి అమ్మాయిలాగ ఉంది. అలంకరించుకుని ఉన్న అమ్మాయిల అందచందాలు అంచనా వెయ్యడం కష్టం కాని, ఇలాగ తడిసి ఉన్నవాళ్ళకి నిస్సం దేహంగా సరియైన మార్కులు వెయ్యవచ్చును. ఎప్పుడోగాని, ముఖ సౌందర్యం విషయంలో పొరపాట్లు జరగవు. అందులో శేఖర్ చాలా అనుభవంగల మనిషి.

కాని, ఆనూరాధని గురించి అంతకన్నా ఆలోచించ దలచుకో లేదతను... అతని మనస్సులో గంట క్రిందటి రాకా

జరిగిన విషయాలు మంటలని పుట్టిస్తున్నాయి. తనకి ఉన్న ఒకే ఒక పాప...తన బంగారుతల్లి అనుకున్న రాధిక...ఇవేళ తనని దూరం దూరంగా ఉంచింది. ఎప్పటిలాగా తనని చూడగానే, "డేడి! డేడి!" అంటూ కౌగిలించుకోలేదు...నెలరోజులు ఎందుకు కనిపించలేదని కోపం తెచ్చుకోలేదు...వెయ్యి ప్రశ్నలు వెయ్యిలేదు. అతిథిని చూసినట్టు చూసింది. వెళ్ళి వస్తానంటే సరే అంది. పెద్దబరువు వదిలినట్టు. తననీ మద్రాసు తీసుకుని వెళ్ళమనలేదు...తానెంతో అభిమానంతో తెచ్చిన ఇంగ్లీషు ఛాకెట్ పేకెట్ విప్పలేదు. మిగిలిన బహుమతులేమిటో కూడా చూడలేదు. ఒక్కనెలలో అంత మార్పు ఎందుకు వచ్చిందో!

ఆ ఆలోచనలని వెనక్కి నెట్టి, ఈ అనూరాధని త్వరగా వొదిలించుకోవాలనే ఉద్దేశం వచ్చినట్టు కారుని మరి కొంచెం వేగంగా పోనిచ్చాడు శేఖర్. తొమ్మిది డాటేసరికి ప్రిన్స్ వస్తాడు...ఎవరో ఒక అమ్మాయిని తీసుకుని. వాడి వ్యాపారానికి చిన్నరకం పోషకుడు తాను. తనని వాడూ మరిచిపోడు... వాడిని తానూ వందలడు.

మరో పది నిమిషాలకి అతని కారు స్టేషన్ ముందు ఆగింది. రోడ్డు మీదకన్నా స్టేషన్ ముందు నీళ్ళు ఎక్కువ ఉన్నాయి. లోపలికి వెళ్ళేందుకు కూడా వీలు లేకుండా, స్టేషన్ నిండా మనుషులు. వరండాలో కూడా వందల మంది నిలబడ్డారు...సగం తడుస్తూనే. లోపల ఎలాగ ఉంటుందో ఊహించుకోవడం సుళువు.

అనూరాధ కారు దిగి బేగ్ తీసుకొని, “రాజశేఖర్ గారూ! చాలా థాంక్స్! దైవంలాగ వచ్చి సాయం చేశారు” అంది దిగడానికి తయారవుతూ.

“అంతమాటలు వద్దు-వ రైలుకి వెళ్ళాలి? అది ఉండో లేదో కనుక్కుతే మంచిది” అన్నాడు.

ఒక పోర్టర్ వచ్చి. “ఎక్కడి కెళ్ళాలి? - రైళ్ళు తేవు-వ బండి రేపటిదాకా బయలుదేరదు” అన్నాడు హిందీ, ఉర్దూ కలిపి.

రాజశేఖర్ అనూరాధవేపు చూసి “వినూరా?” అన్నాడు.

“వినూను...అయినా, ఫరవాలేదు. వెయిటింగ్ రూమ్లో పడుకుంటాను?” అంది అనూరాధ.

పోర్టర్ నవ్వుతూ, “పడుకోవడమా?-అడుగు పెట్టడానికి జాగాలేదు. గ్లాసుడు నీళ్ళు దొరకడంలేదు” అన్నాడు.

“అయినా ఫరవాలేదు...ఎలాగో గడుపుకుంటాను” అంది అనూరాధ దిగి మరోసారి థాంక్స్ చెప్పి. పోర్టర్ కి ఒక రూపాయి ఇచ్చి శేఖర్ ముందుకి సాగిపోయాడు.

హోటల్ కి చేరడానికి పదిహేను నిమిషాలు...అంటే సరిగ్గా తొమ్మిదయేసరికి అక్కడ ఉంటాడు. ప్రిన్స్ వచ్చి తన కోసం చూస్తూ ఉంటాడు. మంచి అమ్మాయిని తీసుకొస్తాడు. వేడిగా స్నానం చేసి, వెచ్చగా విస్కీతాగి...

అతను రాధికనీ. ఆ సాయంత్రం జరిగిన దాన్ని గురించి

మరిచిపోయే ప్రయత్నంలో రాత్రి గురించి, కలలు కంటూ రేడియోపెట్టేడు.

అతనాశించిన సంగీతం రాలేదు.

కాని, “రైళ్ళు, బస్సుల రాకపోకలు మళ్ళీ ఇగవై నాలుగంటలదాకా ప్రారంభించే అవకాశంలేదు...అన్న మాట అతనికి వినిపించాయి ఆసక్తిగా విన్నాడు. హైదరాబాదునుంచి విజయవాడ దాకా జరిగిన వర్షపు బీభత్సం గురించి వార్తలు వస్తున్నాయి. ఏ రైలు హైదరాబాద్ నించి బయలుదేరేందుకు బిలులేదని అతనికి ఊధవడగానే అనూరాధ జ్ఞాపకం వచ్చింది. ఆ స్టేషన్ లో జనసందోహం, పోర్టరు చెప్పిన మాటలు కూడా జ్ఞాపకం వచ్చాయి.

అతను కారు ఆపి నిమిషం ఆలోచించలేదు...అతనికి అనూరాధని మళ్ళీ చూడాలని అనిపించింది...ఆ స్టేషన్ లో ఆమె ఉండి నానా యాతనా పడడం అతనికి బాధ అనిపించింది.

మళ్ళీ కారు స్టార్ట్ చేసి స్టేషన్ కి వెళ్ళేడు. కారు ఆపే సరికి ఇందాకటి పోర్టర్ వచ్చి, “ఏం బాబూ? మళ్ళీ వచ్చారేం?” అన్నాడు.

“ఇందాకటి అమ్మాయి-ఎక్కడుంది?” అన్నాడు, శేఖర్ కారు దిగుతూ.

“చూస్తాను” అంటూ పోర్టర్ లోపలికి వెళ్ళేడు.

రాజశేఖర్ కూడా లోపలికి వెళ్ళేడు. అంతా చీదర, ఎక్కడా ఖాళీలేదు. సడవడానికి కూడా స్వంగా ఉంది. తోసు

కుంటూ, హోలు అంతా తిరిగారు. కిందన తడి, బురద, గోల, వాసన.

లేడీస్ వెయిటింగ్ రూముకి వెళ్ళేడు. అక్కడ కనీసం రెండు వొందల మంది ఉన్నారు. ప్లాట్ ఫామ్ మీద మనుషుల్ని తప్పించుకుంటూ నెమ్మదిగా అడుగులు వేస్తూ అటూ ఇటూ వెతుకుతోంటే పోర్టర్ వచ్చి, “రండి” అని అతన్ని తీసి కెళ్ళాడు. మూసి ఉంచిన కేంటీన్ పక్కన నలుగురి మధ్య ముడిచి పెట్టుకుని కూర్చుని ఉండి అనూరాధ. తల దించుకుని ఆలోచిస్తోంది. అతన్ని చూడనే లేదు.

“అనూరాధా!” అని పిలిచేడు.

తల ఎత్తి చూసింది. “మీరా!” అంది. వెలుతురులో అతను స్పష్టంగా కనిపిస్తున్నాడు.

“ఇక్కడ ఎలాగ ఉంటారు? రేపు కూడా రైళ్ళు ఉండవు. నాతో రండి” అన్నాడు ఆజ్ఞాపిస్తోన్నట్టు. అతను కొంచెం తడిశాడు. జోళ్ళ లోపలికి వెళ్ళిన నీరు చిరాకు కలిగిస్తోంది.

ఏదో అనబోయింది అనూరాధ.

“కమాన్” అన్నాడు రాజశేఖర్, అనూరాధ లేచి నిలబడి అతన్ని అనుసరించింది. ప్రాణం పోయినా నీతో రాను అని ఆమె ఆందామని అనుకున్న మాటలు గొంతులోనే ఉండి పోయాయి. ఆ తడి చీదరలో వదిలి విమిషాల అనుభవం ఆమెని దేనికై నా సిద్ధపడేలాగ చేసింది.

కాచెక్కుతూ, “ఎక్కడికి? మీ యింటికా?” అంది అనూరాధ.

“కాదు పకోటలుకి” అన్నాడు రాజశేఖర్.

క్షణం ఆగి, దోరు తానే వేసింది అనూరాధ.

## 2

రిసెప్షన్ లో రూము తాళం, దానితో ఇచ్చిన మెసేజ్ కూడా తీసుకుని లిఫ్టులో అయిదో ఫ్లోర్ కి వెళ్ళేడు రాజశేఖర్. అనూరాధ నిశ్శబ్దంగా తన్ని అనుసరించింది.

“మీరు వెళ్ళి ముందర స్నానం చెయ్యండి. బట్టలు మార్చుకోండి” అన్నాడు రాజశేఖర్ కోటు, టై, టీసివేస్తూ.

నీరసంగా కుర్చీలో కూర్చుంది అనూరాధ.

“కాఫీ కావాలా?” అన్నాడు రాజశేఖర్.

“అవును” అంది అనూరాధ.

రూమ్ సర్వీస్ కి చెప్పి, కాఫీ, పకోడాలూ అర్డర్ చేశాడు. “అవి వొచ్చేసరికి పది నిమిషాలు అవుతుంది” అన్నాడు.

బేగ్ తీసుకుని బాత్ రూమ్ కి వెళ్ళింది అనూరాధ.

“వేడనీరు ఉంది- చూపుతాను” అంటూ ఆమెతో వెళ్ళి

టబ్ లో బకెట్ పెట్టి నీళ్ళు వదిలి. “షాంపూ ఇక్కడ ఉంది... టవల్స్ - సోప్... ప్లీజ్ యూజ్ దెమ్” అని యివతలికి వొచ్చాడు.

మెసేజ్ : ప్రిన్స్ నించి.

“పరిగంటలకి వస్తాను - కొంచెం ఆలస్యం కావచ్చును” అని.

అదీ మంచిదే అనుకున్నాడు రాజశేఖర్. అప్పటికి అనూరాధని మరో రూమ్ లో పెట్టవచ్చు. రిసెప్షన్ కి ఫోన్ చేసి, మరో రూము కావాలని అడిగాడు. అరగంటలో చెప్తామన్నారు.

అతను విస్కీ బాటీల్ తీసి గ్లాసులో విస్కీ వేసుకుని కొంచెం నీళ్ళు కలిపి, కుర్చీలో కూర్చుని విశ్రాంతిగా తీసుకుని రెండు గుటకలు వేసుకున్నాడు. ఏమీ రోజు! వర్షపు ఉధృతం... అక్కడ రాధిక తనతో ముఖావంగా ఉండడం - ఉదయం మీటింగ్ - రాత్రి ఈ అనూరాధ...

“ఏమమ్మా! డాడీకి దూరంగా ఉన్నావేం? కోపం వచ్చిందా?” అని తాను మూడుసార్లు అడిగాడు.

“లేదు డాడీ!... నేను మామూలుగానే ఉన్నాను కదా!” అంది బేబీ.

“మమ్మీ ఏమైనా అందా?”

బేబీ తల ఊపింది - బేబీకి అబద్ధం చెప్పడం చాతకాదు. బహుశా, తల్లి ప్రయత్నాలు ఫలించి ఉంటాయి.

నిట్టూర్చాడు. జీవితంలో అన్నీ ఉండి. ఏమీలేని పరిస్థితి

నించి ఇన్నాళ్ళూ తన బేబీ రాధిక రక్షించింది. దానికీ వన్నెండు నిండాలు కదా! ఆలోచనలూ, అభిప్రాయలూ రూపు దిద్దుకునే తొలి వయసు. ఆ పసి మనసుని విషపూరితం చెయ్యడానికి ఒక్క బొట్టు విషం చాలు. పాఠ్యశికి తనమీద పగ ఇంకాపోలేదు. నిజానికి ఆమె ఆ పగనలాగే జాగ్రత్తగా పెంచుకుంటూ ఉంటుంది.

విస్కీ సగం తాగి బల్లమీద పెట్టి సిగరెట్ వెలిగించాడు. శవపేటికకి దిగగొట్టే తెల్లమేకులని అంటాడు డాక్టర్ వాటిని. కాని, రాజశేఖర్ పట్టించుకోడు. ఈ చిన్న చిన్న సంతృప్తుల నై నా ఉండనీ జీవితంలో! పోయేవాడు ఎలాగా తప్పదంటూ వేదాంతీకరిస్తాడు.

ఫోన్ వచ్చింది. రిసీవర్ తీసేసరికి “డాడీ!” అంటూ రాధిక.

కూతురి గొంతుక వినేసరికి అతనికి ఆనందం కలిగింది. కాని, ఆమె మాటలు వినగానే అది ఒక్కసారి మాయమైంది.

“వొచ్చే నెల...మమ్మీతో ఢిల్లీ వెడతాను డాడీ! మీకు చెప్పడం మరిచిపోయాను...అందుకని...” కొంచెం సంశయించింది.

“అందుకని డాడీ రాకూడదు. అంతేనా?”

“యస్ డాడీ!...”

మనసులో బాధనంతనీ అణచుకుని, “సరేనమ్మా” అన్నాడు రాజశేఖర్.

“మరొకటి, డాడీ!”

“చెప్పు” ఆమె చెప్పబోయేది కూడా సంతోషం కలుగ జేసేది కాదని అతనికి ముందే తెలిసింది.

“మీరు వొచ్చేటప్పుడు ఇవన్నీ తేవదు డాడీ! మమ్మీ అన్నీ ఇస్తుందిగా! యూ నీడ్ నాట్ బాదర్. ఓ. కే?”

బేబీ వెనకాల రాజీ నిలబడి ఉండని అతనికి తెలుసును. రిసీవర్ విసురుగా పెట్టబోయి వెనక్కి తీసుకుని. “ఓ. కే. బేబీ! చాలా పెద్దదానివి అయిపోయావు” అన్నాడు.

“యస్ డాడీ! గుడ్ నైట్” అని, రాధిక డిస్కనెక్ట్ చేసింది. ఆజ్ఞప్రకారం నడుచుకుంది అన్నమాట రాధిక.

ఏడవాలనిపించింది రాజశేఖర్ కి.

కాని శేఖర్ ఏదే మనిషి కాదు-అలవాటూ లేదు : శక్తి లేదు.

విస్కీ పూర్తిచేసి మళ్ళీ పోసుకున్నాడు.

బాత్ రూమ్ నించి అనూరాధ వచ్చింది. పూర్తిగా మారిపోయింది. సింపుల్ వాయిల్ చీర, పరిశుభ్రమైన శరీరం, అందంగా వేలాడుతోన్న నల్లని బట్టు... అరగంటలో కొత్త జన్మ ఎత్తినట్టు ఉంది ఆమె.

ముఖాన ఎక్రటి బొట్టు-

అదే ఊణంలో డోర్ బెల్. రూమ్ సర్వీస్ నించి కాఫీ. స్నాక్సు వచ్చాయి.

“కమాన్” అన్నాడు.

రెండోసారి పిలవనక్కర లేకుండానే థాంక్స్ చెప్పి అనూరాధ రెండు పకోడాలు తిని కాఫీ తాగింది. ఆమె ప్రాణానికీ హాయిగా ఉంది.

“థాంక్స్!” అని, “సారీ! మీరూ ఒక పకోడా తినండి అడగడమే మరచిపోయాను” అంటూ వేటు అతనికి ఇచ్చింది ఒకటి తీసుకుని తింటూ. “మీరు ఉండేది - మద్రాసు అనుకుంటాను” అన్నాడు రాజశేఖర్.

“అవును, మీకు జ్ఞాపకం వచ్చిందన్నమాట” అంది గంభీరంగా మారిపోయిన అనూరాధ.

“ఇప్పుడే జ్ఞాపకం వచ్చింది.”

“అయితే, నేనింక సెలవు తీసుకోవడం మంచిది” అంది అనూరాధ.

రాజశేఖర్ చిరునవ్వుతో, “ఎందుకని?...భయంగా ఉందా?” అన్నాడు.

“అంత సుశువుగా భయపడనని తెలుసు మీకు” అంది రాధ.

“అలా అనుకోను...కాని, లెటర్ ఫర్నెట్ ఇట్, ఆ రోజు తాగి ఉన్నాను,” అన్నాడు లేచి నిలబడుతూ.

“ఇవేలా తాగి ఉన్నారు” అంది అనూరాధ.

“నో, ఇంకా ప్రారంభంలోనే ఉందిడోంట్ వర్రీ - నేను పదినిమిషాల్లో వస్తాను” అని, రాజశేఖర్ బాత్ రూముకి నడిచాడు.

అనూరాధ కూర్చుని ఏం చెయ్యడమా అని ఆలోచిస్తోంది.

సుమారు మూడేళ్ళయింది - ఈ రాజశేఖర్ ని కలుసుకుని.

అప్పటికి తనకి ఉద్యోగం లేదు. అమ్మ రోజూ సాధింపు. సవతిత్తి కావడాన ఆమెకి మరీ కసిగా ఉండేది. భూషణంని పెళ్ళి చేసుకుంటే ఆమె బహుశా కొంత సంతృప్తి పడి ఉండేది అతనావిడకి తమ్ముడు, రాడీతనం - చదువు సంధ్యలు లేనట్టే లెక్క. నాన్న పోతూ పోతూ ఆస్తుల్లో సగం తనకీ, సగం ఈ అమ్మకీ రాసి పోయాడు. ఉన్నది ఎక్కువ లేదు. అప్పులు వేశాడంటూ తన వొంతుకి వొచ్చినవి చాలా వరకూ అమ్మే శారు. ఆ తరవాత తనకి జరిగిన మోసం తెలిసి ఉన్న యిల్లు మాత్రం అమ్మకుండా ఆపింది. అదీ బలవంతాన తన చేత అమ్మించే వాళ్ళే... భూషణం ఒకసారి చెయ్యి చేసుకోబోయాడు కూడాను. కాని, లాయరుగారు గట్టిగా చెప్పడంతో అక్కడ ఉండే ఆస్కారం కూడా ఉండదన్న భయంతో అమ్మ ఆ ప్రయత్నాలు మానుకుంది. భూషణం తరుచూ వొస్తూవుండే వాడు. వొచ్చినప్పుడల్లా అతనిది ఒక్కటే ఉద్దేశం. తనని లొంగదీసుకోవాలని. అతని 'మగసిరి'కి తాను దాసోహం అని అతనికి లొంగిపోయి, ఆ కరుణా కటాజాలని ఆమె పొందాలని అతని ఉద్దేశం. తనమీదతనకి చాలా గొప్ప అభిప్రాయం వుండేది. ఆ అభిప్రాయం అనూరాధకు లేకపోవడం అతనికి ఆశ్చర్యాన్ని,

తరవాత కోపాన్ని కలిగించింది. మోహనరాగం మార్చి ఖైర  
విలో వడ్డాడు. బలానికి ఏ ఆడదై నా లొంగిపోతుందని అతని  
సూత్రం. అదీ చాలా వరకు తన మీద ప్రయోగం చేశాడు. చివ  
రికి ఒకనాడు పెద్ద రథం చేసి, అమ్మని కూడా ఆ ఇంట్లోంచి  
పోమ్మన్నాక అతని రాక పోకలు తగ్గాయి.

క్రమంగా ధనలోపం తెలిసి వచ్చింది. ఇంటికి అద్దె  
లేదు. స్వంతం కనక, ఆవిడ భూములూ, తోటా ఎప్పుడో  
అమ్మేసింది. తినడానికి కూడా తన నగలు ఒకటి ఒకటి అమ్మే  
వ్వసితికి వచ్చాక ఉద్యోగం కోసం ప్రయత్నం చేసే సమ  
యంలో సరళ చెప్పింది. ఫలానా కంపెనీకి జనరల్ మేనేజరుగా  
వున్న శేఖర్ దగ్గరికి వెళ్ళమని. ఎన్నిసార్లు వెళ్ళినా ఇంటర్వ్యూ  
దొరకలేదు. ఎన్ని అప్లికేషన్లకి జవాబు లేదు. ఆ పరిస్థితుల్లో  
సరళ సలహా మీద అతని ఇంటికి వెళ్ళింది చిన్నప్పటినించి  
ఆమెకి, తనకి స్నేహం. సరళ కూడా తనలాగే గ్రాడ్యుయేట్  
మాత్రమే అయినా, మంచి ఉద్యోగం చేస్తోంది. “నువ్వు ఈ  
సాయంత్రం ఏడు దాటాక వెళ్ళు. నేను అన్నీ మాట్లాడాను.  
నీవు మరీ ముడుచుకుపోకు. అతను చాలాసరదా అయిన మనిషి.  
నీకు ఉద్యోగం ఇస్తాడు” అంటే వాళ్ళకి మంచి స్నేహం  
ఉందని నమ్మి వెళ్ళింది. తాను ఏడుకు వెడితే అతను ఎనిమిది  
న్నర దాటాక వచ్చాడు. బాగానే పలకరించాడు. మర్యాద  
చేశాడు - తనకి కాఫీ ఇచ్చి ఇవాళలాగే విస్కీ తాగుతూ కూర్చు  
న్నాడు.

ఎన్నో ప్రశ్నలడిగాడు తనని మర్యాదగానే. మధ్య

మధ్య తనికేవో తెలిఫోస్తు వస్తున్నాయి. ఓపిగ్గా సమాధానం చెప్పింది.

చివరికి తాను వెళ్ళడానికి లేచింది. “డోంట్ గో... కమాన్” అంటూ అతను రూముకి దారి తీశాడు. ఏం జరుగుతోందో తెలీని తానతని వెనకాలే వెళ్ళింది. లోపలికి వెళ్ళి అతను తలుపు వేశాకగాని అతని ఉద్దేశం తెలీలేదు.

“యువార్ బ్యూటీఫుల్” అన్నాడు మీదని చెయ్యి వేస్తూ.

విదిలించుకుని బయటికి రాబోయింది.

అతను అడ్డువచ్చాడు.

“ఏం? మనస్సు మాచుకున్నావా?” అన్నాడు.

“ఇలాగ చేస్తారని- ఇలాంటి ఉద్దేశం అని తెలిస్తే వొచ్చే దాన్ని కాదు” అంది అనూరాధ.

“డోంట్ టీక్ మీ...” అంటూ ఆమెని దగ్గరగా లాక్కున్నాడు రాజశేఖర్. అతని మాటలు కొంచెం ముద్దుగా వొస్తున్నాయి. ఆమెను ముద్దు పెట్టుకున్నాడు.

అప్పుడు చెయ్యి చేసుకుంది అనూరాధ. శక్తికొద్దీ చెంప మీద కొట్టింది.

కోపంగా, బలంగా ఆమె చెయ్యి పట్టుకున్నాడు రాజశేఖర్. చెయ్యి విరుగుతుండేమోనని భయం వేసింది ఆమెకి.

“స్టూపిడ్ గర్ల్! మరెందుకొచ్చావిక్కడికి?” అంటూ ఆమె చెంపమీద కొట్టేడు.

పెనుగులాడుతూ, “నేనా ఉద్దేశంతో రాలేదు. జాబ్

ఇస్తారని చెప్పే వొచ్చేను” అంది అనూరాధ. చెంప మండుతోంది. చెయ్యి నలిగి నొప్పి పెడుతోంది. ఎంత ఆపుకుందామన్నా, ఆమె కళ్ళనించి నీళ్ళు వొచ్చాయి.

“ఇడియట్!- నా సాయాత్రం అంతా పాడుచేశావు. ఈ సమయంలో ఇక్కడికి అమెరికా ఎలెక్షన్లు చర్చిద్దామనుకుని వొచ్చావా?” అన్నాడు రాజశేఖర్ ఆమెని వొడిలేస్తూ. ఆమె వెళ్ళి తలుపు తియ్యబోయింది. రాలేదు.

“పోయి ముఖం కడుక్కో...” అంటూ ఆమెని బాత్ రూమ్లోకి తోశాడు. నిమిషంలో బయటికి వచ్చింది. అతను సిగరెట్ కాల్పుతూ మంచం మీద కూర్చున్నాడు. ఆమె తలుపు తీసి ప్రయత్నం మళ్ళీ చేసింది.

“దానికి లాక్ వుంది...” అంటూ అతను లేచి ఆమె దగ్గరకి వచ్చాడు. ఆమె భయంతో ముడుచుకుపోయింది.

“యువార్ రియల్లీ బ్యూటీఫుల్! - ఉద్మోగం నిజంగా కావాలంటే మళ్ళీ వారంరా...పిటీ పిటీ” అంటూ నిట్టూర్చి అతను తలుపు తీశాడు - ఆమె త్వరత్వరగా వెళ్ళబోతుంటే గుజం పట్టుకుని ఆపి, “కార్లో వెళ్ళు రాత్రి సమయం” అన్నాడు.

“అక్కర్లేదు” అంది వొస్తోన్న దుఃఖం ఆపుకుంటూ అనూరాధ.

“అనూ! నా మాట విను. నీకున్న ధైర్యం నాకు లేదు” నీ మూగత్వమూ నాకు లేదు. నా కారెక్కితే నీ శీలం చె

పోదు" అంటూ డ్రైవర్ ని కేక వేశాడు. వెంటనే వాడు వొస్తే కార్లో కూర్చో బెట్టి, "ఫర్గట్ ఏ బేక్ డ్రిమ్! మేక్ ఏ గుడ్ డ్రిమ్" అన్నాడు చిరునవ్వుతో. కారు సాగిపోయింది.

అదే అతనితో చివరి పరిచయం.

మళ్ళీ ఈనాడు.

ఔలిఫోన్ మోగింది. సంశయిస్తూనే రిసీవర్ తీసింది అనూరాధ.

రిసెప్షన్ నించి.

ఎంత ప్రయత్నించినా మరొక రూమ్ భాళిలేదనీ. డిరిలో అన్ని హోటళ్ళూ ఫుల్ అనీ, ఉమించమనీని.

అనూరాధకి అర్థమైంది. అతనికో రూమ్ కోసం ప్రయత్నించాడని.

ఇంతలో ఫ్రెష్ గా రూమ్ లోకి వచ్చాడు రాజశేఖర్. పై జమా, కుర్తా వేసుకున్నాడు. పరిమళాలు వెదజల్లు తున్నాడు.

రిసెప్షన్ నించి వచ్చిన మెసేజ్ చెప్పింది అనూరాధ.

అతను మళ్ళీ రిసెప్షన్ కి ఫోన్ చేశాడు. అనుకున్న చెకాట్స్ ఏవీ కాలేదనీ. నలుగురు లాబీలో రూమ్ కోసం కూర్చుని ఉన్నారనీ ఉమావణలతో సహా చెప్పే గు వాళ్ళు. ముఖం చిట్టించాడు.

"నా కోసమా రూము?" అంది అనూరాధ.

"అవును."

“థాంక్స్!...మీరు శ్రమపడకండి. ప్రాణం పోసినంత వాయిగా ఉంది నాకు. రాత్రి ఎక్కడికైనా వెడతాను...”

“ఎక్కడికి? - ఫ్రెండ్స్ - రిలేషన్స్ - ఎవరైనా ఉన్నారా?”

“లేదు — కాని...”

“...కాని...చెప్పండి?”

“ఏదో ఒకటి చేస్తాను - మీకు ఇప్పటికే, ఉమించవలసిన దాని కన్న ఎక్కువ శ్రమ ఇచ్చాను... అసలు నేనెవరో తెలిస్తే మీరు, మీ కారు ఆపి ఉండేవారే కాదు...”

“నేనెవరో తెలిస్తే నువ్వు — మీరు —”

“నువ్వనండి, ఐ డోంట్ మెండ్”

“థాంక్స్! నేనెవరో తెలిస్తే నువ్వు కారెక్కి ఉండే దానివి కాదు,” అన్నాడు రాజశేఖర్ చిరునవ్వుతో.

“అది నిజం” అంది అనూరాధ. కాని లోలోపల ఆమెకి అనుమానంగా ఉంది - అది నిజమేనా అని.

“ఆ రైల్వే స్టేషన్ కి వెడితే - నేనే మళ్ళీ తీసికెళ్ళాలి. ఫరవాలేదు - కాని రెండు గంటల్లో నీకు పిచ్చి ఎక్కుతుంది... బహుశా నాకూను” అన్నాడు రాజశేఖర్.

“మీ కెందుకు పిచ్చి ఎక్కడం?”

“చెప్పినా నీకు తెలీదులే.”

“నేను వెళ్ళాలని మీకు లేదు - నాకు తెలుసును. ఉండా అని నాకు లేదు అని మీకూ తెలుసు.”

“పొరపాటు అనూ! నువ్వు వెళ్ళాలనే ఉంది నాకు. కాని, దిక్కుమాలినదాని లాగకాదు.”

దానికి కారణం అడిగేలోగా డోర్ బెల్ వినిపించి తలుపు తీశాడు రాజశేఖర్. ముందు ప్రిన్సూ, వెంట మెరుపు తీగలాటి అమ్మాయి లోపలికి వచ్చారు.

“నమస్తేసార్! నమస్తే!... నేను వెళ్ళి వస్తాను... ఉదయం ఆరుకల్లా అమ్మాయి వెళ్ళిపోవాలి. స్మితా! సాబ్ కి సలామ్ చెయ్యి!... మిమ్మల్ని చూసి నెలరోజులై పోయింది సార్! స్మితా కాలేజీ బ్యూటీ సర్! వండ్రఫుల్ గర్ల్!...” అంటూ ఇంకా ఏమో చెప్పబోయి ఆగిపోయాడు - అతనికా ఊణందాకా అనూరాధ కనిపించలేదు.

“నిమిషం కూర్చో...” అన్నాడు రాజశేఖర్.

“నేను నిలబడే ఉంటాను సార్!... స్మితా కూర్చుంటుంది.

స్మితా కూర్చుంది.

అనూరాధ ఆమెని వొడ్డునుకుంటూనే చూసింది. బంగారు బొమ్మలాగ ఉంది స్మిత. ఆమె ముందు తను దివిటీ ముందరి దీపం లాగ ఉంటుందని అనుకుంది.

ఎవరి కెవరినీ ఎవరూ పరిచయం చెయ్యలేదు.

స్మిత గదిచుట్టూ ఒకసారి చూసి తల వొంచుకుని కూర్చుంది. ఆ అవలోకనంలో ఆమె అనూరాధని గమనించింది. ఆమె ఎవరో, ఈ సాబ్ కి ఏమవుతుందోనని ఆమె ఆలోచిస్తూ ఉండిపోయింది.

ప్రిన్స్ నిలబడే వున్నాడు. వొంతులవారీగా ఒక్కొక్కరి ముఖాన్ని పరిశీలిస్తున్నాడు. ఈ విపరీతపు వర్షంలో అతను శ్రమపడి చేసిన ఏర్పాట్లకి బోనస్ రావలసి వుంది. ఈమె ఎవరో తెలీదు, తాను ఎక్కువ మాట్లాడేడులావుంది. సాబ్ ఆలోచనలో వడ్డాడు. సామాన్యపరిస్థితుల్లో ఆయన ఆచరణేగాని ఆలోచనల్లో కాలం వృధాచేసే మనిషికాదు. ఇంక నోరుమూసుకుని వుండడమే మంచిదని అతను నిర్ణయించుకున్నాడు. కూర్చుంటే లాభంలేదు - సాబ్ వేరే ఏర్పాటు చేసుకుని వుంటే, తాను త్వరగా వేరే ఏర్పాటు చేసుకోవాలి.

ఆమెకి అంతా బోధపడింది. చాలా పెద్ద ఇరకాటంలో పడింది. ఇందుకేనన్నమాట ఆయన వేరే రూమ్ కోసం ప్రయత్నించాడు. దొరికి వుంటే తాను, అతను కూడా సుఖపడేవారు... ఆమెకి జాధగాను, సిగ్గుగాను వుంది.

“నేను వెడతాను” అంది ఆమె హఠాత్తుగా ఒక నిర్ణయానికి వచ్చి.

“నో” అన్నాడు రాజశేఖర్. ఆ గొంతుకలో వున్న అధికారానికి లొంగిపోయి - ఆమె నిలబడిందల్లా మళ్ళీ కూర్చుంది.

“ఇలారా, ప్రిన్స్” అంటూ తలుపుతీసి రాజశేఖర్ బయటికి నడిచాడు.

పెంపుడుకుక్కలాగ అతని వెనక బయటికి వెళ్ళి తలుపు వేశాడు ప్రిన్స్.

నాలుగు నిమిషాల తరవాత వాళ్ళిద్దరూ లోపలికి వచ్చారు.

“చలో బేరీ” అన్నాడు ప్రిన్స్. మరబొమ్మలాగ లేచి అతని వెనకాల వెళ్ళింది స్మిత. రాజశేఖర్ వొచ్చి కుర్చీలో కూర్చుని మరో డ్రింక్ తయారుచేసుకున్నాడు.

“అయామ్ సారీ” అందామె.

“నువ్వు దేనికి బాధపడ్డావు. నిన్ను... ఇలాటి పరిస్థితిలో పెట్టినందుకు నాకే బాధగా వుంది...” అన్నాడు రాజశేఖర్.

“మీ సాయంకాలం — మళ్ళీ పాడుచేశాను” అంది ఆమె.

గట్టిగా నవ్వేడు రాజశేఖర్.

“అనూ! నీకు బాగా జ్ఞాపకం వుంది కదా!” అన్నాడు.

“నాకిదేం బాగాలేదు... మీరు నన్ను వెళ్ళనివ్వండి...” అంది అనూరాధ.

“ఏ మాత్రం కుదిరినా వెళ్ళనిచ్చేవాడినే! కాని, ఈ సమయంలో ఆ మాట మరిచిపో... భోజనంచేసి పడుకో” అన్నాడు రాజశేఖర్.

“ఆకలి లేదు.”

“ఉంటుంది...” అని రూమ్ సర్వీస్ నించి బేరర్ ని పిలిచి డిన్నర్ కి కావలసినవి ఆర్డర్ చేశాడు.

“అరగంటలో తెస్తారు” అన్నాడు రాజశేఖర్.

“తొందర లేదు” అంది అనూరాధ.

“రోజంతా బాగా తడిశావు...కొంచెం బ్రాందీ త్రాగు” అన్నాడు రాజశేఖర్.

“థాంక్స్. కానీ, నాకలవాటు లేదు.”

“మొట్టమొదట అందరూ అంతే - కానీ, నీ కటువంటి అలవాట్లు వుంటాయని అనలేదు నేను. మెడిసిన్ గా. అంతే.”

“వొద్దు.”

“ఓ. కే...”

రాజశేఖర్ రెండు టెలిఫోను చేశాడు. ఒకటి నిజామ్ క్లబ్ కి, మరొకటి సికిందరాబాద్ క్లబ్ కి. రెండుచోట్ల ఏమీ గదులు లేవని చెప్పారు.

అతను సిగరెట్ కాలుస్తూ వుండిపోయాడు.

“సారీ” అంది ఆమె అతని అవసరాన్ని గురించి ఆలోచిస్తూ.

అతను మాట్లాడలేదు. మ్యూజిక్ ఛానల్స్ చూసి హిందీ పాటలు పెట్టాడు. తాగుతూ, సిగరెట్ కాలుస్తూ, మధ్య మధ్య అనూరాధని గమనిస్తున్నాడు. అనూ అని పిలిచినా ఆమె ఏమీ అననందుకు అతను కొంత సంతోషపడ్డాడు.

ఈ రాత్రి ఎలాగ గడవడం అని ఆలోచిస్తోంది అనూ రాధ. గొయ్యిలోనించి వచ్చి సుయ్యిలో పడినట్టు వుంది ఆమె పరిస్థితి. ఈ గదిలో అతనితో...రెండు బెడ్స్ వెక్కిరిస్తో నప్పు తూన్నట్టు ఎదురుచూస్తున్నాయి తెల్లటి బెడ్ పిట్టుతో. అతను తాగుతున్నాడు. స్త్రీ లోలుడు. తనమూలంగా స్మిత అతనికి

దూరం అయిపోయింది. ఈ వర్షపురాతి, ఈ ఖరీదయిన గదిలో తేలిగ్గా వొస్తోన్న సంగీత తరంగాల మధ్య... ఏమవుతుంది? శుభ్రంగా స్నానంచేసి, బట్టలు మార్చుకునేసరికి తనకి యెంతో సుఖంగా, ఆనందంగావుంది కాని, తరవాత జరగబోయేదేమిటి? భూషణం జ్ఞాపకం వొచ్చాడు. అమ్మ చూడకుండా అటు వెళ్ళడం-అతను తనని...

డిన్నర్ వొచ్చింది.

నిశ్శబ్దంగా ముగించారు. క్లీన్ చేసి బామ్ వెళ్ళిపోయాడు.

అనూరాధకి నిద్ర ముంచుకొస్తోంది. ఉదయంనించి అలసిపోయిన శరీరమూ, మనసుకూడా విశ్రాంతిని కోరుకుంటున్నాయి. పులి గుహలో నిద్రపోవడం లాంటిది ఇక్కడ నిద్రపోవడం. కాని, ఒక్కొక్కప్పుడు గత్యంతరం లేనప్పుడు మనిషి ఏమైనా చేస్తాడు. అనూరాధ పరిస్థితి అలాగే వుంది. ఆమె దేనికైనా సంసిద్ధంగా వుంది.

“నిద్ర వొస్తోందా?” అన్నాడు రాజశేఖర్.

“అవును” అంది అనూరాధ ఆవులింతని ఆపుకోకుండానే.

“నిద్రపో నేను కొంచెంసేపు ఆ పుస్తకం చదువుతాను. లైటు వుంటే ఫరవాలేదుగదా?” అన్నాడు రాజశేఖర్.

నవ్వు ఆపుకోలేకపోయింది అనూరాధ. ఈపులి భయంతో తానుంటే, దీపం గురించి అడుగుతాడు!

“నువ్వు నవ్వుతోంటే నాకు బాగుంది అనూ! ఎందుకో చెప్పు. నేనూ నవ్వుగలనేమో చూస్తాను” అన్నాడు.

ఉన్నది ఉన్నట్టు చెప్పి ... “ఆ సాయంత్రం... ఈ రాత్రి—” అని, ఆగిపోయింది అనూరాధ.

చిన్న నవ్వు నవ్వేడు రాజశేఖర్.

“భయపడకు అనూ!... నేను శ్రీరామచంద్రుణ్ణి కాక పోవచ్చు. కాని, నీకు ఒక్కపూట సాయంచేసి బలవంతంచేసేంత నీచుణ్ణి కాదు. హాయిగా నిద్రపో. నేనూ రెండు టాబెట్లు మింగి పడుకుంటాను...” అన్నాడు.

“థాంక్స్!” అంది అనూరాధ. అతనిమాటలు మనసారా నమ్మింది. వేరే దారితేదు.

బెడ్ యెంతో మెత్తగావుంది. గదిలో చలిగా వుంది. రగ్ కాళ్ళమీదనించి లాగి గుండెలదాకా కప్పుకుంది. కాని, కళ్ళుమూసుకున్నా నిద్రరాలేదు. కళ్ళు బరువుగా వున్నా, మనసూ మరీ బరువుగా వుండడాన్న ఆలోచనల గాలులు నిద్రా మేఘాలని చెదరగొట్టేస్తున్నాయి. రాజశేఖర్ ఏదో పుస్తకం చదువుతూ కుర్చీలో కూర్చున్నాడు. అయిదు నిమిషాల తరువాత ఆమెవేపు చూసి “ఏం నిద్రరాలేదా?” అన్నాడు.

“లేదు. వొస్తుంది” అంది అనూరాధ.

“దానికి కారణం నాకు తెలుసులే” అన్నాడు రాజశేఖర్. బ్రిఫ్ కేస్ లోంచి మాత్రల స్ప్రివ్ తీసి ఆమె దగ్గరకి తెచ్చి చేతికిచ్చి వెనకవున్న రీడింగ్ లాంప్ వేసి, “అవి ఏమిటో తెలుసునా?” అన్నాడు.

ఆమెకి తెలుసు. అవి చాలా బలమైన నిద్రమాత్రలు.

ఆ మాటే చెప్పింది. “కాని...నాకు అవసరంలేదు” అంది.

అతను నవ్వేడు. “నీకు కాదు...నాకు. ఒకటికి బదులు రెండు వేసుకున్నానంటే యీ విస్కీమీద ఒళ్ళు తెలీని నిద్ర వట్టేస్తుంది...ఆ వెంటనే నీకూ వట్టేస్తుంది” అన్నాడు. రెండు మాత్రలు నోటిలో వేసుకుని గ్లాసులో మిగిలిన విస్కీతాగి, లోపలికి వెళ్ళి వళ్ళు తోముకుని, గది లాక్ చేసి అతనూ రెండో మంచంమీద పడుకున్నాడు. ఆ రెండుమంచాలకీ మధ్య ఒక మీటరు దూరం వుంది.

“నీ భయం నీకూ, నాకూ తెలుసు అనూ!...నా భయం నీకు తెలీదు...”

“ఏమిటది?” అంది అతను ఆగడం చూసి.

“నీ భయం నిజం అవుతుందని. పది నిమిషాల తరవాత భూకంపం వచ్చినా తెలివిరాదు నాకు. ఉదయం ఎనిమిదికి లేపు” అప్పటికి సరిపోతుంది” అన్నాడు రాజశేఖర్.

అనూరాధ ఏమీ అనలేదు.

“గుడ్ నైట్ అనూ! మరో రోజున మరోలా జరుగుతుంది. ఇవేళమాత్రం కాదు” అన్నాడు.

“గుడ్ నైట్” అంది అనూరాధ. ఆమె మనస్సంతా చెదిరి పోయింది.

ఆ మూడోరోజు ఫ్లైట్‌లో మద్రాసు తిరిగి వచ్చింది అనూరాధ. ఎంత ప్రయత్నించినా రైల్వే ఆమెకి టికెట్ దొరకలేదు.

ఆ రాత్రి మాట నిలబెట్టుకుని రాజశేఖర్ నిద్ర పోయాడు. ఎనిమిదికి లేపితే, నిద్ర లేవగానే, “బాగా నిద్ర పోయావా అనూ? నేనేమీ అల్లరిపెట్టలేదు గదా?” అన్నాడు.

ఆ రోజంతా అతను ఆమెతో రూమ్‌లోనే వుండి పోయాడు. ఆమెకోసం ఎక్కడినించో రెండు చీరలు తెప్పించాడు. ఆమె వద్దంటే వినలేదు. “ఈరోజుకి వాడు-వొద్దంటే రేపు పారెయ్యి...” అన్నాడు. ఆమె బట్టలన్నీ నాలుగంటల్లో ఉలికించి తెప్పించాడు.

పెద్ద వర్షం కాకపోయినా, రోజంతా చిన్న చినుకులు పడుతూనే వున్నాయి. రూమ్‌లోనే కూర్చున్నారు. ఆరోజు ఫ్లైట్‌లేదు. “మనమిద్దరమూ ఇక్కడ బందీలం. వీలయినంత సుఖపడదాం” అన్నాడు. మధ్యాహ్నం ఆమె కళ్ళలో మెరుపు చూసి, “నా వాగ్దానం నిలబెడతానులే... అదికాదు నా ఉద్దేశం” అన్నాడు.

ఆ సాయంత్రం అతనికి మరో రూమ్ దొరికింది.

“ఈ రాత్రి నువ్వింకా సుఖంగా నిద్రపో...మరో రూమ్ మూడో ఫ్లోర్ లో దొరికింది” అన్నాడు రాజశేఖర్.

కొంచెం ఆలోచించింది. తనమీద అతను వందలకొద్దీ ఖర్చుచేస్తున్నాడు. ఒంటరిగా ఉండడంలోనూ భయం వుంది. ఇతను అన్యాయం చేస్తాడనుకోడానికి ఏమీ ఆధారంలేదు.

“ఒద్దులెండి...” అంది.

“నువ్వు స్త్రీగా వుండాలి...మరేమీ బాధలేదు” అన్నాడు ఆమె మాట వినకుండా. స్మిత జ్ఞాపకం వచ్చింది ఆమెకి.

“మీరు స్త్రీగా వుండాలంటే అలాగే చెయ్యండి...పూర్ గర్ల! నావల్ల నిన్న నష్టపోయింది” అంది అనూరాధ.

గట్టిగా నవ్వేడు రాజశేఖర్.

“నీ ఆలోచనలు, ఏ క్షణంలో ఎలావెడతాయో తెలుసుకోవడం చాలా కష్టం అను! నేను స్మిత కోసం చెయ్యలేదు - నీకోసమే చేశాను. మరో విషయం చెప్పేదా అసహ్యించుకోకు - ఆమె రేపటిదాకా స్త్రీకాదు” అన్నాడు.

ఆమె ఆ విషయంమీద మాట్లాడలేదు. “మీ యిష్టం. మీ బాకీ పెరిగిపోతూనే వుంది” అంది.

అతను రెండో రూమ్ కేన్సిల్ చేశాడు.

ఆ రాత్రి అతను ఎక్కువ తాగలేదు. మాత్రలు వేసుకోబోయాడు. ఆమె వారించింది. మీ ప్రెస్నిఫర్స్ వున్నాయి కదా!...” అంది.

మూడోరోజు ఉదయం ఆమెని విమానం ఎక్కించాడు రాజశేఖర్. అతనూ వస్తాడని అనుకున్న అరానూధకి కొంచెం

ఆశాభంగం అయింది. “కంపెనీ పని తగిలింది. రేపు వస్తాను” అన్నాడు. ఆది ఏ కంపెనీయో నాకు తెలుసులే అనుకుంది అనూరాధ. ఈ పరిస్థితినించి తప్పించుకున్న ఆనందం ఆమెకి ఏమీ లేదు. ఎందుకో, ఆ స్మితని తల్చుకుంటే ఆమెకి కోవంగా ఉంది. “నేను విమానంలో ఎప్పుడూ పోలేదు - ఒంటరిగా వెళ్ళాలంటే భయంగా ఉంది” అంటే, “నీతో ఇంకో రెండువందల ఎనభై మంది ఉంటారులే” అన్నాడు. ఖర్చు గురించి మాట్లాడితే, “నాకు ఒక సంతప్తి అయినా మిగలనీ అనూ... దయ చేసి డబ్బు గురించి మాట్లాడకు... అదే నీ నించి నేను ఆశించేది” అన్నాడు. స్మిత జ్ఞాపకం ఆమెని మొదసారి విమానంలో ప్రయాణపు ఆనందాన్ని అనుభవించకుండా చేసింది.

ఇంటికి చేరగానే, అమ్మ పురాణం మొదలుపెట్టింది. “వయసొచ్చిన ఆడదానివి - ఒక్కర్తివీ వెళ్ళేవు... వచ్చేవు! ఈ నాలుగైదు రోజులు ఎక్కడ తిరిగేవో ఏమో! నీకేం - హాయిగా ఉద్యోగం అని చెప్పి వెడతావు. ఇంట్లో కూర్చుని అందరూ అడిగే ప్రశ్నలకి సమాధానం నేను చెప్పాలి” అంటూ దీర్ఘాలు తీసింది.

సామాన్యంగా ఆయితే అనూరాధ ఆమెకి మాటుగా సమాధానం ఇచ్చి వుండేది. అక్కడ తాను వద్దంటున్నా రాజ శేఖర్ కొనిచ్చిన రెండు చీరలకి ఈవిడ అకాంటు అడిగితే ఎలాటి అబద్ధం చెప్పాలోనని ఆమె ఆలోచించింది. అదీగాక,

ఈ అనుభూతిలోని అనేక విషయాలు ఆమెని బాధిస్తున్నాయి. వెనక్కి తిరిగి చూసుకుంటే, తొలినాడు రాత్రి- ఆ వర్షపు రాత్రి తాననుకున్నదేదీ జరగకపోవడం తనకి కేవలం మామూలు ఆశ్చర్యంగానే మిగిలేదు. ఆ రాత్రి తాను గంభీరంగా మాట్లాడినా, అంతరాంతరాలలో దీనికై నా సిద్ధపడి ఉంది ఈ వయసులో మగవాళ్ళ సంగతి ఏమీ తెలియని మనిషి కాదు తాను. అందులోనూ ఆ మనిషి రాజశేఖర్ - దెబ్బతిన్న పులి లాటివాడు. కాని...ఎందుకలాగ ప్రవర్తించాడు? తాను ఆశించని ఆభిమానం. సహాయం, తనకి అందజేశాడు. తనతో అతను తిరిగి రాకపోవడం తప్ప తనకి అప్రియమైనదేదీ అతను చెయ్యలేదు. చివరికి స్మితని కూడా పంపించేశాడు. ఎందుకని? అతని మనసులో ఏముంది? భయాన్న చెయ్యలేని పని నయాన్న చేద్దామన్న పథకంలో ఇది మొదటి భాగమా?

వొచ్చే రోజున అతను కార్డు ఇచ్చేడు- ఇంటి అడ్రసు మారినదట. "తరువాత నాకు ఉద్యోగం పెద్దదయిందిలే...ఏం కావలసినా ఫోన్ చెయ్యి" అన్నాడు.

"మీరు చేసిందే చాలు...తీర్చుకోలేని బాకీ బరువు నా మీద పెట్టారు. చాలు" అంది. ఇదంతా ఎందుకు చేశారని అడిగితే అతను నవ్వి ఊరుకున్నాడు.

మద్రాసు రాగానే మళ్ళీ ఉద్యోగం. అతి కష్టంమీద వాళ్ళిచ్చిన మూడురోజుల సెలవు నాలుగు రోజులకి పొడిగించడానికి ఎంతో శ్రమపడాల్సివచ్చింది.

వనీ ఎక్కువగానే వుంది. తొమ్మిదినించి అయిదుదాకా కోటాను. ఎకొంట్లు రాయడం. టైపు చెయ్యడం, అవసరమైతే ఉత్తరాలూ... ఒక టేమిటి, అన్నిరకాల పనులూను. ఒక్కొక్కప్పుడు ప్రాణం విసిగిపోతుంది. ఇదంతా చేస్తే నెలకి మూడు వందల రూపాయల జీతం. ఏదో పేరుతో కొంత కోసి రెండు వందల అరవై చేతికి ఇస్తారు. బస్ ఖర్చులూ, అమ్మ టిఫిన్ ఇవ్వనినాడు టిఫిన్ ఖర్చు నెలకెలాగై నా నలభై పోతుంది. మిగిలిన దానితో ఇల్లు గడపాలి ఏదో గడుపుకోవచ్చు. కాని ఇంటిదగ్గర అమ్మ నన. వారానికి రెండుస్లాగ్లయినా ఆవిడకి తల నొప్పి, నరాలు లాగడం, గుండెలో దడా-అన్నీ వొచ్చేసి సాయంత్రం తనకి కాఫీ ఇచ్చే శక్తికూడా ఉండదు. ఆ రాత్రి తానే వంట చెయ్యాలన్నమాట. “ఆ మహారాజు అన్యాయం చేసి పోయాడు... మందుకై నా లేకుండా వుంది... ఎప్పుడో ఇలాగే గుటుక్కుమంటాను” అంటూ వుంటుంది. అది మామూలు ఉపన్యాసం. ప్రత్యేక పరిస్థితుల్లో వయసులో ఉన్న ఆడవాళ్ళమీద దాడిచేస్తుంది. అనూరాధ పేరెత్తదుగాని ఆ అవసరం లేకుండానే అందరికి బోధపడుతుంది. “తెచ్చిన బంగారంలాటి సంబంధం ఆవిడగారికి పనికిరాదు ! వాడికేం ! మహారాజులా ఉన్నాడు- అందరిలాగా వాడూ ఉద్యోగం చెయ్యాలా ఏం? లక్షణంగా పువ్వుల్లో పెట్టుకుని చూసుకుంటాడు. అయినా రాత ఉండొద్దు?” ఇలాగా సాగుతూ ఉంటుంది. ఆమెమీద ఎంత కోపం ఉన్నా, అనూ అవన్నీ సహిస్తుంది. నాన్న బ్రతికి

ఉన్నానాళ్ళు తనని ప్రాణంలాగ చూసుకోవడం ఆమె ఎప్పుడూ మరచిపోదు. ఆయన దయవల్ల కాకపోతే తన చదువు ఎనిమిదో క్లాసుతోనో, తరువాత పెద్దమనిషి కావడంతోనో ఆగిపోయి ఉండును. ఆ డిగ్రీ ఈ రోజు కొంచెం అయినా అన్నం పెడుతోంటే కూడా ఆ సాధింపు మానదు. “చదువులు! ఎందుకొచ్చినవి? సాతిక వయసు దగ్గర పడుతున్నా, ఓ పెళ్ళి,” పేరంటమూ, బిడ్డలు లేకపోయాక ఎందుకొచ్చిన చదువు?— అంటుంది. ఒకటి రెండుసార్లు తానూ కోపంగా కలుగజేసికొని, “అది ఉంది కనుకనే ఇంతయినా తింటున్నాం” అంది. కాని, ఆవిడ తర్కం వేరు. చదువు లేకపోతే భూషణం భర్తకాగా, ఈ ఆస్తికి అతను వారసుడై మరో మేడ కట్టించి ఉండేవాడు.

అనూ పెళ్ళిమాట రాకపోలేదు. ఇద్దరు పెళ్ళికొడుకులు వొచ్చారు- నాన్న పింతల్లి కొడుకు చేద్దామనుకున్న ఉపకారం అది. ఇద్దరూ చిన్న చిన్న ఉద్యోగాలు చేసుకుంటూన్న వాళ్ళే కాని, కట్నం విషయంలో వాళ్ళ అభిప్రాయాలు చిన్న చిన్నవిగా లేవు. ఈ ఇల్లు అమ్మేసినా, సగం ఖర్చులు రావు. ఆ తరువాత ఈ ఆరేడు నెలల్లోనూ మళ్ళీ సంబంధాలు ఏమీ రాలేదు.

అనూ రాధ జీవితం చిన్న చిన్న ప్రేమాయణాలు లేకుండానూ సాగలేదు. పెద్ద అందగత్తె కాకపోయినా, కనీసం ఉండాలన్న లక్షణాలన్నీ ఆమెకి ఉన్నాయి. కాలేజీలో ఒక అబ్బాయి వుండేవాడు. రామ్ కుమార్ అతని పేరు. కుమార్ అని

పిలిచేవారు. అతను ఒక సంవత్సరం అనూ వెంటబడ్డాడు. చూడ్డానికి బాగుండేవాడు. కలవారిపిల్ల వాడు. “నిన్ను ప్రేమిస్తున్నాను రాధా!... నువ్వు లేకపోతే బ్రతకలేను” అనేవాడు. వారానికొకసార్తే నా బీచ్ కి. సినిమాకి పిలుచుకుని వెళ్ళేవాడు. చాలాపార్లు రూమ్ కి తీసికెళ్ళాడు. చిన్న చిన్న చనుపులు తీసుకొనేవాడు. అతనికి కోరికలు తీరేవి కాదు. మనకి హార్డు లేమిటి నాన్నెస్స్! చదువుకున్నవాళ్ళం: ప్రేమించుకున్నవాళ్ళం అంటూ చతుర్విధోపాయాలు ప్రయోగించాడు. ఒకసారి చాలా ప్రమాదకరమైన పరిస్థితుల్లో ఎవరో తలుపుతట్టడం జరిగింది. లేకపోతే ఏమయేదో! తరువాత అతనిలాగే ఆ వీధిలో మరో అమ్మాయితోనూ ప్రణయకాండ సాగించాడు. ఆమె కన్యాత్వం నించి మాతృత్వానికి త్వరత్వరగా ఎదగడంతో గొడవ జరిగింది. అతని తండ్రి అమ్మాయికి పదివేలో. ఎదో ఇచ్చి శాంతపరిచాడని ఆమెకి తెలిసింది. కుమార్ ఆ తరువాత చదువు మానేసి లక్షణంగా లక్షరూపాయల కట్నంతో నొచ్చిన అమ్మాయిని పెళ్ళిచేసుకున్నాడు. ఆ తరువాత అతను రాధని మరిచిపోలేదు. తరచు ఆమెని పలకరించే ప్రయత్నం చేశాడు. “పెళ్ళికి ప్రేమకి ముడిపెట్టకూడదు. నా బాధ నీకు తెలీదు. నా భార్యలో రొమాన్స్ లేదు రాధా! మనమధ్య ఎంతఆనందం ఉంటుందో ఆలోచించు” అనేవాడు. ఒకసారి మరీ న్యూసెన్సుగా ఉంటే. “నీ భార్యకి రొమాన్సు నేర్పించు—గురువులు దొరక్కపోరు” అని చేస్తే అతనికి నచ్చక తనమీద టైమ్ వేస్ట్

చెయ్యడం మానేశాడు.

రెండో అబ్బాయి ఉద్యోగి. ఏదో పనిమీద అనూరాధ పనిచేసే ఆఫీసుకి పనిమీద వచ్చాడు. చిన్న రొమాన్సు మొదలు పెట్టేడు. కాని, అతను చాలా మంచివాడు. పెళ్ళిమాట ఎత్త వొద్దని ముందే చెప్పేడు. దానితో అది త్వరగా ముగిసిన కథ అయింది.

ఈ మాత్రం జ్ఞాపకాలు చదువే అయినా ఉండడం మంచిదే అయింది ఒంటరిగా కూర్చున్నప్పుడూ, వేరే ఏమీ పని లేనప్పుడూ ఆమెకి ఆలోచనల్లో ఆ వివరాలు కొంత కాలక్షేపం ఇస్తూ ఉండేవి.

హైదరాబాద్ నించి తిరిగి వచ్చాక రాజశేఖర్ గురించి ఆమె చాలా చాలా ఆలోచించింది. తప్పకుండా మళ్ళీ కలుసుకోమని అతననలేదు. కాని తన కర్తవ్యం ఆమెకి బోధపడలేదు. సామ, దాన ఉపయోగాలు తన మీద అతను ప్రయోగిస్తున్నాడనే ఆలోచన మాత్రం క్రమంగా పటిష్టం అవసాగింది. అతన్ని కలుసుకోకపోవడం కనీసం ప్రస్తుతానికి మంచిదని అనూరాధ నిశ్చయించుకొంది. తన అంతరంగాల లోతుల్లో తెలిసీ తెలియని భయం ఒకదాన్ని ఆమె గుర్తించింది. అది తనలోనే దాగివుండి బయటికి రావడానికి ప్రయత్నిస్తోన్న దౌర్భల్యం. ఆమె భయపడిపోయింది. ఏ పరిస్థితుల్లోనూ అతనికి ఫోన్ చెయ్యకూడదని నిర్ణయించుకుంది.

అలాగ రెండు నెలలు గడిచాక ఒకనాడు ఆఫీసునించి

వస్త్రాలు సరళ కనిపించింది. అనూరాధ బస్కోసం నిలబడింది. సరళ ఆనాటి సాయంత్రం రాజశేఖర్ ఇంట్లో జరిగిన ఉదంతం తరువాత ఒకటి రెండుసార్లు కనిపించింది మొదట ఉద్రేకంగా తాను చాలా అన్నా, ఆమె జవాబివ్వలేదు. తన నిందలన్నీ విని, “సారీ! అలాగ అవుతుందని నేననుకోలేదు” అని మాత్రం అంది ఆ తరువాత సంవత్సరండాకాకలుసుకోలేదు. ఆటో ఆపి, “కమాన్” అంది.

“ఎక్కడికి ?” అని అడిగింది అనూరాధ.

“నీకేం ప్రమాదం లేని చోటికేలే” అంది సరళ.

సరళని తమించి ఉంది కనుక అనూ వెంటనే ఆటోలో కూర్చుంది. మౌంట్ రోడ్లో ఒక షాపుకి వెళ్ళి రెండు వందల చిల్లర రూపాయలకి ఒక చిన్న దంతపుబొమ్మ కొంది సరళ. రాధాకృష్ణుల జంట ఆ బొమ్మ. చాలా బాగుంది అని అనూరాధ అన్నాకనే సరళ తీసుకుంది.

బయటికి వచ్చాక, “పద- కాఫీ తాగి నిన్నింటి దగ్గర వదులుతాను” అంది సరళ. ఉడ్లాండ్స్కి పోయి టిఫిను కాఫీ తీసుకుంటూంలె “ఏమిటి కథ? బహుమతి ఏదో కొన్నావు?” అంది అనూరాధ.

“అవును. ఒక ఫ్రెండ్ బర్త్ డే ఇవాళ.”

అప్పుడు గమనించింది అనూరాధ సరళ చాలా చక్కగా ముస్తాబై వచ్చిందని.

“అలాగా !...మంచి గిఫ్ట్ కొన్నావు” అంది అనూరాధ.

“ఆ మాట నువ్వంటే ఏమిటి లాభం ? అతననాలిగా !” అంది సరళ.

“ప్రేమలో పడ్డావా ?” అంది అనూరాధ వప్పుతూ.

“నేనెప్పుడూ ప్రేమలోనే ఉంటాను రాధా!... ప్రేమ లోనూ రకరకాలు. నాదో రకం !” అంది నిట్టూరుస్తూ సరళ.

కాఫీ, టిఫిన్ ముగించుకుని ఒయటికి వచ్చారు. ఆటో కోసం చూసి చివరికి ఒకటి దొరగ్గానే అనూరాధని ఎక్కమంది.

“నేను బస్ లో వెడతాన్నే- నువ్వు వెళ్ళు... నీకు ఆలస్యం అవుతుంది” అనూరాధ.

“నేను ఎనిమిది దాకా వెళ్ళకపోయినా ఫరవాలేదు— పద.” అంటూ చెయ్యి వట్టుకుని స్నేహితురాల్ని ఎక్కించింది. “చాలాకాలం నుంచి నీతో మాట్లాడాలని అనుకొన్నాను. ఇవేళ దొరికావు. పద- నీ ఇంటికొస్తాను” అంది సరళ. ఆటో బయలు దేరగానే.

“ఏమిటి మాట్లాడాలి ?” అంది అనూరాధ.

ఆటో శబ్దంలో ఆమె మాట వినిపించలేదు.

పదినిమిషాలలో అనూరాధ ఇంటికి చేరేను. శిథిలావస్థకి ఎంతో దూరంలేని పాత ఇల్లు అది. కిందవి మూడు గదులూ. మీదన ఒకటి ఉన్నాయి. చాలా కాలం నుంచి సున్నాలు కూడా కొట్టలేదు ఇంటికి. సరళ అక్కడికి వచ్చి రెండు సంవత్సరాలు దాటలేదు. కాని, ఈ కాలంలో కూడా ఆ ఇల్లు

మరి కొంచెం పాడయింది.

తన గదిలోకి తీసికెళ్ళింది సరళని అనూరాధ. అమ్మ అటువేపు వంట ఇంట్లో వుంది.

“కాఫీ తెస్తాను—కూర్చో” అంది అనూరాధ. బల్ల, కుర్చీలు రెండూ, చిన్న టేబిలూ వున్నాయి గదిలో. వాటిని కొనేవారులేక వుండిపోయాయి. లేకపోతే అమ్మ వాటికి బేరం పెట్టి ఉండును. స్టీలు బీరువా, గోడ గడియారం— అలాంటివి నిత్యకృత్యాలని ఆ మధ్యనే అమ్మేసింది. ఎవరికో ఎంతకో చెప్పడం ఆమెకి ఆలవాటులేదు. “ఈ సెల పాలు, గేసూ నువ్వియ్యి. మిగిలిన వాటికి సరిపోతుందిలే” అంది— ఖరీదెంత వొచ్చింది అని అడిగితే.

“వొద్దు—అక్కడ తాగేం కదా!” అంది సరళ. పొరుగుంటికి వెళ్ళాలని చెప్పి ఆ ఊణంలోనే అమ్మ బయలుదేరింది. కాఫీ, టిఫిను చెయ్యాలంటే ఆవిడకి బద్దకం.

ముఖం కడుక్కుని వొచ్చి కూర్చుని, “చెప్పు— ఏదో ఉందన్నావు కదా!” అంది అనూరాధ.

ఊణం ఆగి, “రెండేళ్ళ కిందట జరిగింది నీకు బాగా జ్ఞాపకం ఉంటుంది నేను మరిచిపోలేదు అంది సరళ.

గుండెల్లోకి రక్తం ఒక్కసారి వొచ్చింది అనూరాధకి. రాజశేఖర్ ని పూర్తిగా మరచిపోవడానికి ఆమె చాలా ప్రయ

త్నం చేసింది. సరళకీ, అతనికీ ఉన్న సంబంధం ఏముటో ఆమెకి సరిగా తెలీదు.

తల ఊపింది అనూరాధ.

“ఆ తరువాత నీకు నా మీద చాలా కోపం వొచ్చింది. న్యాయమే. నేను నిన్ను తప్పుగా అంచనా వేశాను. కుమార్ తో నువ్వు తిరగడం నాకూ తెలుసు. ఆ తరువాత నీకు ఫ్రెండ్స్ ఉండేవారు. నీ జీవితం బాగుపడాలని అనుకున్నాను - రాజశేఖర్ సంగతి నాకు తెలుసు. అందుకే నిన్ను పంపేను.”

అనూరాధ మాట్లాడలేదు.

“తిట్టాలని ఉంటే తిట్టు. నేను పొరపాటు చేశాను. అతనూ నన్ను తిట్టేడు. నెల కిందటిదాకా నీ మాట ఎత్త లేదు.”

“ఇప్పుడేమయింది ?” అని అడిగింది అనూరాధ.

“అతను నిన్ను మరిచిపోలేదు. నువ్వెలాగ వున్నావని అడిగాడు.”

“అలాగా !” అంది అనూరాధ.

“మరో ఉద్దేశంతో కాదు రాధా! జరిగిన దానికి అతను బాధపడుతున్నాడు. ఎంత చెడ్డవ్వడై నా అతను కొన్ని సూత్రాలకి కట్టుబడి ఉంటాడు. నీకు పొరపాటున బాధ కలిగించాడు. అందుకే బాధ...నిన్నొకసారి చూసి రమ్మన్నాడు. అందుకే వొచ్చాను.

“బాగున్నానని చెప్పు.” అంది అనూరాధ.

పైదరాబాద్ లో జరిగినది. జరగనిదీ గురించి అతనెవరికీ చెప్పలేదన్న మాట. ఒక చిన్న భయం తీరింది.

“నువ్వు-తమిం చేవని చెప్పనా? - ఈ మధ్య ఎందుకో చాలా మూడిగా ఉన్నాడు. రెండుసార్లు నీ మాట చెప్పేడు. ఇవేళ అతనిదే బర్త్ డే. అక్కడికే వెడుతున్నాను.”

“నీ ఇష్టం... ఆ రోజు జరిగినది నేను మరిచిపోయాను. అతన్నీ మరిచిపోనీ” అంది అనూరాధ. సరళ త్వరగా వెళ్ళిపోతే తాగుండు ననిపించింది. రాజకేఖర్ తనని జ్ఞాపకం పెట్టుకోవడం, అయినా తన జోలికి రాకుండా ఉండటం ఆమెకి చాలా సంతృప్తి గలిగించాయి. అతని నలుపు వెనకాల తెలుపు ఉందన్న మాట, మరోసారి రుజువు అయింది.

“గుడ్ - అన్నిటికన్నా మంచి గిఫ్ట్ గా ఉంటుంది. నీ ఊను,” అని వెళ్ళడానికి లేచి నిలబడి ఏదో చెప్పబోయింది సరళ.

“ఏమిటి ?” అంది అనూరాధ.

“ఒకసారి... అతన్ని కలుసుకోకూడదూ ? - నీకు నచ్చనిది ఏమీ జరగదు. నా పూచీ”

“ఎందుకు ?” అంది అనూరాధ.

“అతని ఆరోగ్యం బాగాలేదు. ఈ మధ్య మరి పాడయింది డాక్టరు దగ్గరికి వెళ్ళాడు... నిన్ను చూస్తే....”

“తేలిగ్గా నవ్వింది అనూరాధ.

“చూద్దాంలే” అంది. సరళ వెళ్ళిపోయింది. ఆమెతో

కొంచెం దూరం వెళ్ళి ఆటో దొరకగానే వెనక్కి వచ్చింది అనూరాధ. అనేక ఆలోచనలతో మంచం మీద వాలింది. తనని రమ్మని సరళ అని ఉంటే బాగుండును అనిపించింది. ఎంత చరిత్ర జరిగి వున్నా, తనకితానై అతని దగ్గరికి వెళ్ళడానికి ఆమెకి మనసు ఒప్పలేదు...కాని, త్వరలో అతన్ని చూడాలని అనిపించింది.

## 4

మరో నెల అలాగే గడిచిపోయింది.

అనూరాధ జీవితం అలాగే సాగిపోతుంది. ఏ రోజు కారోజు - ఒక చిన్న చరిత్రలో చిన్న అధ్యాయం...దానిలో చిరునవ్వుల కన్నా నిట్టూర్పులకే ఎక్కువ అవకాశం. ఈ మధ్య అమ్మ ఒక కొత్త ఉద్దేశం బయటపెట్టింది. భూషణం 'లక్షణంగా' పెద్దయింటి పిల్లని చేసుకుంటున్నాడట. తనని వొచ్చేసి తమతో ఉండమంటున్నాడట. "నా కిక్కడ ఏమీలేదు కదా! అక్కడే ఉంటే వాళ్ళని కళ్ళవదుట చూసుకోవొచ్చు— పిల్లా, పాపా ముచ్చటలు జరుగుతూ ఉంటాయి. అక్కడికే పోయి పడి వుంటాను" అంటోంది.

“చూద్దాంలే- ఇప్పుడు నీ కేమిటి తక్కువ ?” అంది అనూరాధ.

“తక్కువ కాకపోతే ఎక్కువ ఉందా? నువ్వేమో ఉద్యోగస్తురాలివి! నువ్వెక్కడ తిరిగి ఏం చేస్తావో నీ ఇష్టం నా పిల్లలవైతే నేను అడగలను, నా పేర ఆయన పెట్టిన వన్నీ హరించుకుపోయాయి. వాడు వ్యాపారం పెట్టేడు - అక్కా! అంతా నీ చేతి చలవే అంటాడు. ముహూర్తం కాగానే వెళ్తానమ్మా. నీ ఇష్టం ఆ పైన” అంది అమ్మ.

ఆమె ఉన్నప్పుడూ తాను ఒంటరి - లేకపోతేనూ ఒంటరి. అంతగా ఆమె వెళ్ళిపోతే ఇల్లు అద్దెకిచ్చేసి ఏ హాస్టల్లోనో ఉండొచ్చులే అనుకుంది అనూరాధ. ఆ ముహూర్తం ఇంకా నిశ్చయం కాలేదు. బహుశా ఇంకా కొంతకాలం పడుతుంది.

ఆ పరిస్థితుల్లో ఒక్కనాడు ఆఫీసులో కలిశాడు చంద్ర మోహన్ ఏవో బిల్స్ గురించి అతని కంపెనీవాళ్ళు పంపేరు. మేనేజరు ఆ పని తనకి ఒప్పజెప్పేడు. రెండు సంవత్సరాల నుంచి తికమకలన్నీ చేసిన గుమాస్తా ఈ మధ్యన ఉద్యోగం వొదిలి వెళ్ళిపోయాడు. సుమారు పాతికవేల రూపాయలకి క్లెయిమ్ పెట్టడం. ఆ పని అనూరాధ మీద పడడం జరిగింది. ఒకటి రెండు నెలలు ఆ పని సాగేలాగ వుంది. ప్రతీ బిల్లు తియ్యడం. దాన్ని వోచర్స్ తోనూ, ప్రైన్ లిస్టు తోనూ, ఇన్వాయిస్ తోనూ సరిపోల్చడం, ఎక్కువ తక్కువలు నిర్ణయించడం ఆమె పని. ఆరు వందల బిల్స్ వున్నాయి.

వాళ్ళిద్దరినీ పరిచయం చేసి అనూరాధ పనులన్నీ మరొకరికిచ్చి ఆమెకీ పని ఒప్పగించేడు మేనేజరు. బిల్స్ వెతకాలి

వాటికి సంబంధించిన కాగితాలన్నీ తియ్యాలి. ప్రతీ అయిటిమ్ కి లెక్కలువేసి కాగితాలు తయారు చెయ్యాలి. చంద్రమోహన్, అనూరాధ అంగీకరించాక, ఆ అయిటిమ్ పూర్తి అవుతుంది.

మొదటి రోజు నాలుగుబిల్లు మాత్రం పూర్తి అయ్యాయి. అప్పటికి సుమారు ఆరుగంటలై పోయింది. ఆలస్యం అయిందని చంద్రమోహన్ ఆమెని ఆటోలో దిగబెడతానన్నాడు. ఆమె ఒప్పుకోలేదు. బస్ లో వెళ్ళిపోయింది.

వ్యాపారవిషయాలు బాగా తెలిసినవాడిలాగ కనిపించాడు చంద్రమోహన్. ఆమెకి తెలియనివి చెప్పి క్లెయిమ్ లేదవి కూడా అతను కొన్ని చోట్ల తానే చూపడంతో ఆమెకి అతని మీద గౌరవం ఎక్కువ అయింది.

“నన్ను చంద్రం అని పిలవండి. నా స్నేహితులందరూ అలాగే పిలుస్తారు” అన్నాడు.

“మీరు అలాగే నన్ను రాధా ఆని పిలవండి” అని చెప్పుకొనేదాకా మాత్రం వచ్చింది వారం రోజుల పరిచయం. మరో వారం తరవాత అతనితో వెళ్ళి కాఫీ తాగింది హోటల్లో.

అతను హద్దులు మీరే మనిషిగా కనిపించలేదు. అందుకనే ఆ తరవాత ఆదివారం అతనితో సినిమాకి వెళ్ళి బిచ్ కి వెళ్ళింది. అమెకి సముద్రం అంటే చాలా సరదా. కాని ఒకట

రిగా వెళ్ళడం ఊమంకాదు, బాగానూ ఉండదు. ఇలాగే ఎవరితోనైనా వెళ్ళాలి.

అక్కడి ఆస్టోదకరమైన వాతావరణంలో వాళ్ళు చాలా కలుర్లు చెప్పకున్నారు. తనకే ఆశ్చర్యం చేసేలాగ రాధ తన జీవితాన్ని గురించి అన్నీ చెప్పింది. అంతా చాలా సింపటీతో విన్నాడు. చంద్రం.

“నాకన్నా మీరు అదృష్టవంతులు...” అన్నాడు అంతా విని, అతను.

“నిజంగా? - కాని మిమ్మల్ని చూస్తే అలాగ ఉండరు” అంది రాధ, అతనెప్పుడూ చిరునవ్వుతోనే ఉంటాడు.

“సంవత్సరం కిందట - మూడు నెలలు తప్పనిసరి విశ్రాంతి దొరికింది. ఆ మూడునెలల ఒంటరితనంలో నేనంతా ఆలోచించు కున్నాను... ఏమి జరిగినా సరే - చిరునవ్వు మాత్రం పోకూడదనీ ధైర్యంగా నిలబడాలనీ నేర్చుకున్నాను.”

అర్థం కానట్టు చూసింది రాధ.

“ఆ తప్పనిసరి ఒంటరితనం ఏమిటి?” అంది.

చిరునవ్వుతోనే. “దాన్ని జెయిలు అంటారు - మూడు నెలలు వేశారు.”

ఎందుకని? మీకు జెయిలు వేశారా?” అంది నమ్మలేని రాధ.

“అవును. అప్పుడు నా అవతారం వేరు. మంచి ఉద్యోగం

ఉండేది. చేతిలో పుష్కలంగా డబ్బు ఉండేది. ఆఫీసులో ఎకౌంటు ఎలాగ తారుమారు చెయ్యాలో నేర్చుకున్నాను. ఒంట్లో కొవ్వు ఎక్కువ అయింది. చిన్న అభిప్రాయభేదంవచ్చి ఒకణ్ణి చావగొట్టాను. నాలుగు ఫ్రాక్చర్స్.”

“అంత కోపం ఎందుకొచ్చింది మీకు ?” అంది రాధ.

“కోపం నాది కాదు. తాగుడు ఎక్కువైంది. ఆ రోజుల్లో తెగ తాగేవాడిని. సిగరెట్లు తెళ్ళిలేకుండా కాలేవాణ్ణి. అమ్మా నాన్నా నా స్వర్ణరూ - అందరూ ఏడిచేవారు కాని... ఆ రోజులు వేరు” అన్నాడు.

“కేసయిందా ?”

“అయింది - ఒక చాలా పెద్దమనిషి సాత్యం ఇచ్చాడు - తరవాత అతనే నాకు గురువయ్యాడు. వెయ్యి రూపాయలు ఫైన్ కట్టేను. మూడు నెల్లు జెయిలు... అంతా వింటే నామీద అసహ్యం పుడుతోందా ?” అన్నాడు హఠాత్తుగా.

“లేదు అంది రాధ, కొంచెం సందేహంగానే,

“ఈ విషయం నేను రహస్యంగాదాచలేదు - మా గురువు గారు అలాగా చెయ్యొద్దని చెప్పేరు !... ఆ మూడు నెలల్లోనూ నేను సిగరెట్ కూడా కాలేలేదు... బయటికి రాగానే నా చేత పెద్ద ప్రమాణం చేయించారు - మళ్ళీ ఆ రెండు వ్యసనాలకి దరిదాపుల్లోకి పోనని...”

“అదంతా మంచికే వచ్చిందన్న మాట” అంది రాధ.

“ఏమో ! ఆ ఉద్యోగం పోయింది. చిన్న ఉద్యోగం

మాగురువుగారే యిప్పించారు...చీకటిపడింది పోదామా?" అన్నాడు.

లేచి ఇసకలో నడుస్తూ, "ఎవరా గురువుగారు?" అంది రాధ.

"నేను చెప్పలేను-ఆయన గురువులాటి మాటలు ఉపయోగించడానికి ఒప్పుకోరు...నేను జెయిల్లో ఉండగా నన్ను ప్రతీవారం చూసిన మనిషి ఆయన ఒక్కడే. కాని, అది ఎందుకో రహస్యం. అది ఆయన కోరిక. తాను చేసిన మంచి ఏదీ లేదంటాడు. నాకు వ్యతిరేకంగా సాక్ష్యం ఇవ్వవలసి రావడం తన దురదృష్టం అంటాడు...సారీ!"

బస్ కోసం చాలాసేపు చూశాక అతని స్కూటర్ మీద వెళ్ళడానికి అంగీకరించింది అనూరాధ. ఇంటి దగ్గర ఆమెని వదిలి అతను వెళ్ళిపోగానే, "అతనెవడే? కొత్తవాడిలాగ ఉన్నాడు?" అంది అమ్మ.

ఆమె మాటల్లో చాలా ధ్వనులు ఉన్నాయి.

అనూరాధ జవాబివ్వలేదు. చంద్రానికి, తనకి మధ్య పెరుగుతోన్న పరిచయం, అతని కథ వినడంతో కొంత నిరుత్సాహకరమైన పరిస్థితి ఏర్పడచింది...అతను జెయిలుకి వెళ్ళి వచ్చి ఒక ఉద్యోగాన్ని పోగొట్టుకున్న మనిషి. అదంతా అతను తనకి చెప్పడంలో ఉన్న ఆంతర్యాన్ని ఆమె గ్రహించక పోలేదు. అతనికి ఆమె పట్ల ఉన్న ఆకర్షణ ఆమె కొంచెం

రోజుల క్రిందటే గమనించింది. అతనితో ప్రేమలో పడటం లాంటిదేమీ జరగలేదుగాని, క్రమంగా ఇద్దరూ చాలా దగ్గరకి వస్తారని ఆమెలో ఎక్కడో ఆశ చిగురించింది. తనకి భర్త కావాలి. అతనికి భార్య కావాలి. తన కులం అతను అడగలేదు. అతనిది ఏమైనా తనకి అభ్యంతరం లేదు. కాని, అతని మంచి తనంమీద తనకి ఉన్న నమ్మిక అతని కథనం ఎక్కువగా చేసింది, తక్కువగా చేసింది. ఒకసారి ఆ రకం జీవితానికీ, ఉద్రేకానికీ అలవాటుపడ్డ మనిషి శాశ్వతంగా మారిపోతాడనీ ఆమె నమ్మలేక పోయింది. ఎరో కథ. మొదటి పేరాలోనే అంతం అయింది అని అనుకుని ఒక నిట్టూర్పుతో సరిపెట్టుకుంది.

ఆ తరువాత అతన్ని వీలై నంత దూరంగా ఉంచింది. ఒకటి రెండుసార్లు అతను సినిమాకీ, బీచ్ కి వెడదామని సూచన చేశాడు. ఆమె సున్నితంగా చిన్న అబద్ధాలు చెప్పి తప్పించు కుంది. ఎలాగే చివరికి పని అంతా అయిపోయాక అతను సెలవు తీసుకుంటూ, “నాదొక చివరి కోరిక...” అన్నాడు.

ఆమె చేసిన సెటిల్ మెంట్ కి కంపెనీవాళ్ళు చాలా సంతోషించారు. ఇంక్రిమెంట్ ఇచ్చే ఆలోచన కూడా ఉన్నట్టు చెప్పేటంత ఆనందపడ్డారు. దానికి తన తెలివితేటలకన్నా చంద్రం చూపిన సహనం, అతని ప్రవర్తనా ఎక్కువ కారణం అని తెలిసిన అనూరాధ కృతజ్ఞతతో నిండిపోయింది.

“ఏమిటి?”

“ఈ సాయంత్రం ఒక గంట నాతో బీచ్ లో గడపండి”

అన్నాడు.

కొంచెం ఆలోచించి, “అలాగే” అంది.

“థాంక్స్...” సాయంత్రం వొచ్చి ఇంటి దగ్గర పికప్ చేస్తాను” అన్నాడతను.

“వొద్దు—వొద్దు. నేను తిన్నగా ఆవేళ కూర్చున్న చోటికి వొస్తాను” అంది మరి తొందరగా అనూరాధ. ఆమెకి అమ్మ విషయం ఎక్కువ కలత కలిగించింది. కాని, చంద్రం ఊటికంగా బాధపడడం అతను ఆ తొందరని గమనించిన విషయం ఆమెకి తెలియజేసింది. అతని చిరునవ్వు మాత్రం అలాగే ఉంది.

“మరేమీ లేదు- మా అమ్మ కొంచెం విచిత్రం మనిషి అని చెప్పేనుగా! అనవసరమైన అర్థాలు తియ్యడం ఆమెకి అలవాటు—వయచేసి మరేమీ అనుకోకండి” అంది అనూరాధ.

“అవును-మీరు చెప్పింది నిజమే. రైట్...సాయంత్రం కలుసుకుందాము” అని, చంద్రం వెళ్ళిపోయాడు. తన పనిలో నిమగ్నమవుదామని ఆమె ప్రయత్నించినా, పని ఎక్కువలేకా, చంద్రం విషయంలో వస్తున్న ఆలోచనలూ, ఆమెకి విశ్రాంతి లేకుండా చేశాయి. అతను దగ్గర ఉన్నంతసేపు అతనిలో ఏదో ఆకర్షణ ఆమెను వెనవేసుకుంటుంది. కాని, అతను దూరంగా ఉన్నప్పుడు అతని చరిత్ర అతనంటే భయపడేలాగ చేస్తుంది.

ఏమయితేనేం, అతనితో పని ముగిసింది. రోజూ చంద్రంతో కూర్చుని వ్యాపార విషయాలు, మధ్య మధ్య ఇతర విషయాలు చర్చించే అవసరం లేదు. ఈ నాటి సమావేశం

చివరిది. కనుక అతను తనకొక సమస్యగా ఉండడు. అతనిని వెళ్ళి చేసుకునే మాట కేవలం ఒక ఆలోచన మాత్రమే. అదీ, తాత్కాలికంగా తన మనసులో ఒక మెరుపు మెరిసి మాయం అయిపోయింది.

అలా అనుకుంది.

ఆ సాయంత్రం ఇంటికి వెళ్ళి అక్కడ నించి బీచ్ కి వెళ్ళింది. అమ్మ ఏదో సణుగుతూనే ఉంది. అనూరాధ పట్టించుకో లేదు.

ఆమె బస్ దిగే సరికి చంద్రం స్కూటర్ మీద కూర్చుని తననీ ఎక్కించుకున్నాడు “ఇక్కడ మరీ జనం ఎక్కువ ఉన్నారు... ఇలియట్స్ బీచ్ కి పోదామా?” అన్నాడు.

“మీ ఇష్టం” అంది అనూరాధ.

ఇరవై నిమిషాలలో అక్కడికి చేరారు. కొంచెమైనా ఏకాంతం దొరికింది.

ఇద్దరు ఎదురెదురుగా కూర్చున్నారు.

కొంచెం నిశ్శబ్దం తరవాత, “ఎందుకు ప్రత్యేకంగా పిలిచారు?” అంది అనూరాధ. అతను మామూలుగా లేడు. నిర్వచించలేని ఏదో భేదం ఆ ముఖంలో.

“నిన్నటిదాకా రోజూ మీతో గడిపాను గదా! స్నేహం లాంటిది మన మధ్య వచ్చింది. ఒక్కసారి అది అంతమై పోవాలని పించలేదు”. అన్నాడు చంద్రం

“థాంక్స్... మీ సహకారం వల్ల మా వాళ్ళు నన్ను

మెచ్చుకున్నారు. మీ ధర్మమా అని వాళ్ళకి పదివేలు మిగిలింది కాని, అది నా గొప్పతనమేననీ వాళ్ళు అనుకుంటున్నారు” అంది అనూరాధ సిన్సియర్ గా

“వాళ్ళు పొరపాటు చెయ్యలేదు” అన్నాడు చంద్రం.

అనూరాధ చిరునవ్వుతో తల ఊపింది.

కొంచెంసేపు ఆ చల్లటి గాలినీ, కెరటాల అందాలనీ ఆస్వాదించి, “మీరు చాలా మంచివారు; స్నేహితులు చాలా కాలం మిమ్మల్ని కృతజ్ఞతతో జూపకం ఉంచుకుంటాను” అంది అనూరాధ.

“ఆ విషయమే మాట్లాడాలని పిలిచాను” అన్నాడు చంద్రం.

“ఏమని?”

“ఆ స్నేహం మాట...మీలో మరిచిపోలేని లక్షణాలు కోన్ని ఉన్నాయి. వాటినీ, మిమ్మల్ని మరిచిపోయేరోజు రాకూడదని నా కోరిక.”

“థాంక్స్?...ఎప్పుడైనా కలుసుకుంటూనే ఉందాము? మీ కంపెనీ పనులకోసమైనా మీరు రావచ్చుకదా!”

“అలాగని కాదు నా ఉద్దేశం.”

“ఇలాగ కలవాలనా?”

“కొంతవరకూను. కాని...”

“ఆగిపోయా రేం? చెప్పండి.”

“మీరు అర్థం చేసుకోండి. మిమ్మల్ని పెళ్ళి చేసుకోవాలని ఉంది. మీతో జీవితమంతా గడవాలని ఉంది.”

ఆశ్చర్యంగా చూసింది అనూరాధ.

చాలా సేపు ఆమె మాట్లాడలేదు. చివరికి, “కొంచెం ఆలోచించుకోనివ్వండి...” అంది.

“తప్పకుండాను! -నిజానికి నేను మా వాళ్ళతో చెప్పాను. వాళ్ళ అభ్యంతరం ఏమీలేదు. ఈ మధ్య నేను గుడ్ బాయ్ అయిపోయాక నేను తప్పు చెయ్యనని వాళ్ళ నమ్మిక. మీరు ఆలోచించి చెప్పండి.”

అనూరాధ తల ఊపింది. ఆమెలో అనేక ఆలోచనలు చెలరేగుతున్నాయి. ఇతన్ని పెళ్ళి చేసుకుంటే తన సమస్యలు చాలా వరకు తీరినట్టే... కాని ఏ రోజున చంద్రం పూర్వం లాగ అవుతాడో ఎవరికి తెలుసు? అదీకాక, తన చరిత్ర ఏమీ అతనికి తెలీదు. కుమార్ గురించి తాను అతనికి చెప్పలేదు. అది తెలిస్తే యితను తనమాట నమ్ముతాడా! రాజశేఖర్ తో జరిగిన ఉదంతాలు వింటే, అందులో తప్పు ఏమీ లేదని అనుకుంటాడా?

ఇద్దరూ నిశ్శబ్దంగా కూర్చున్నారు.

రాజశేఖర్ బలంగా మనస్సులోకి వచ్చాడు. అతన్ని ఒకసారి చూడాలి— హైదరాబాదులో అతను తనని ఎలాగ మన్నించాడో తానెప్పుడూ మరిచిపోలేదు. సరళ మాటలు వినగానే వెళ్ళాలనిపించినా, ఏదో అభిజాత్యం తనకు తానై వెళ్ళడానికి అడ్డువచ్చింది. కాని, తాను పొరపాటు పడింది... తప్పకుండా వెళ్ళాలి అనే నిశ్చయానికి ఆ నిమిషాలలో వచ్చింది.

ఆ మాటా, ఈ మాటా తప్ప ముఖ్యమైన వేమి వారి మధ్యకి రాలేదు. చీకటి పడగానే యింటికి బయలుదేరారు. ఆమెని వీధిమొదలు వొదిలాడు చంద్రం. ఆమె ఆలోచనలు రాజశేఖర్ మీద ఉండడాన్న అనూరాధ అభ్యంతరం చెప్పలేదు.

## 5

ఆ రాత్రి అనూరాధకి నిద్రపట్టలేదు.

చంద్రం, రాజశేఖర్ -విళ్ళని గురించి తీవ్రంగా ఆలోచించింది.

లోలోపలి మాటలన్నీ బయటికి వొచ్చాయి. సముద్ర తరంగాలుగా అవి ఆమెని ఉక్కిరిబిక్కిరి చేస్తున్నాయి.

రాజశేఖర్ లో ఉన్న ఆకర్షణ స్త్రీకి తెలుస్తుంది. అనూరాధకి అర్థమయేసరికి ఆలస్యం అయింది. తాను కాదన్నాక గమనించిన అతని ప్రవర్తన అతనిమీది ఆకర్షణని ఆరాధనగా చేసింది. ఆ విషయం లోలోపలే ఉండిపోయి అనూరాధకి విచిత్రమైన అశాంతిని కలుగ జేసింది. స్మితమీద ఈర్ష్య ఆమె అందంకోసం కాదు...అతని కోసం.

ఆ మాట అంగీకరించాక చంద్రంమీది భావన రూపమే మారిపోయింది. చంద్రంలోని ఆకర్షణ చాలా తక్కువ. అది

స్త్రీకి కాదు: మనిషికి. ఎవరై నా ఆ ఆకర్షణకి లోబడవచ్చును. కాని అది నీకసమైనది.

“నా కేమీ వొద్దు. రేపు వెళ్ళి రాజశేఖర్ ని కలుసుకోవాలి. ఏమైనా సరే’ అనుకుంది. అతన్ని వొదిలేసి వేరుగా వున్న భార్యని గురించి సరళ ఎప్పుడో చెప్పినమాట జ్ఞాపకం వచ్చింది. కాని, ఆమె దాన్ని గురించి ఆలోచించ దలుచుకోలేదు.

ఆ రాత్రికి రాత్రే అతన్ని చూడాలనిపించింది. మూత తియ్యగానే ఉడికే నీటి మీది ఆవిరిలాగ ఆమె కోరిక బలవత్తరం అయిపోయింది. దగ్గరగా టెలిఫోన్ ఉంటే, వెంటనే మాట్లాడి వుండేదే. కాని అది పీలులేకపోయింది. ఆ రాత్రి రెండు గంటల దాకా ఆమెకి నిద్ర రాలేదు. ఆరు కాకుండా లేచింది. కాఫీ పెట్టుకుని తాగింది. ఇల్లంతా సర్దింది. రోజూ తొమ్మిది అయి పోయిందే అని తొందరపడే అనూరాధకి ఆ రోజు కాలం గడవ లేదు.

ఆఫీసుకి వెళ్ళగానే రాజశేఖర్ కి టెలిఫోన్ చేసింది.

ఎవరూ ఎత్తలేదు.

ఆ తరువాత ప్రతీ ఆరగంటకీ ఒకసారి అతని నంబర్ డయల్ చేసింది. పన్నెండు దాటాక ఎవరో ఫోన్ ఎత్తి. “అయన నాలుగు రోజులనించి ఆఫీసుకి రావడంలేదు” అని ముక్తసరిగా చెప్పి డిస్కనెక్ట్ చేశారు.

ఆమె మనస్సు పరిపరి విధాలుగా పని చేసింది. రాజ

శేఖర్ ఊళ్ళో లేకపోతే అలాగ చెప్పేవారే. అందుచేత ఊరి లోనే ఉన్నాడు. ఆరోగ్యం బాగా లేదేమో! ఆ మధ్య సరళ అలాగే చెప్పింది.

నాలుగంటలకే ఇంటికి ఫోన్ చేసింది.

సర్వెంటు ఎత్తి. అయ్యగాను నిద్రపోతున్నారని చెప్పేడు.

“ఆయన వంట్లో ఎలాగ ఉంది?” అని అడిగింది అనూ రాధ.

“అలాగే ఉంది...” అని, ఆమె పేరు, టెలిఫోన్ నంబరు. అడిగి తీసుకున్నాడు వాడు. ఇంకే వివరాలూ వాడినించి రాబట్టలేకపోయింది ఆమె.

సరళకి ఫోన్ చేద్దామనుకుంది. కాని ఆమెకి అనుమానం రావచ్చునిని భయపడి, ఊరుకుంది. అయిదు గంటల దాకా ఏ ఫోన్ వచ్చినా తనకే ననీ, మేనేజరు సెక్రటరీ తనని పిలుస్తాడనీ అనుకుంది. కాని ఫోను రాలేదు. ఆమెలో ఆత్రుత ఎక్కువ అయింది.

ఆ పనీ, ఈ పనీ కల్పించుకుని మరో అరగంట ఆఫీసు లోనే గడిపింది. అయిదున్నరకి నిరాశ చేసుకుని అ స్తవ్య స్తమై మనస్సుతో బయలుదేరబోతూ, ఆ సాయంత్రం అతని యింటికి వెళ్ళడానికి నిర్ణయించుకుంది. బయటికి వచ్చే సరికి రోడ్ మీద కారులో రాజశేఖర్ ఉన్నాడు. ఆమెని చూసి. కింధకి దిగి, “హాల్లో అనూ!” అన్నాడు.

ఆశ్చర్యంగా చూసింది అనూరాధ. అతను అప్పటికన్నా కొంచెం చిక్కి ఉన్నాడు. కళ్ళు లోతుకిపోయాయి.

ఆమె మాటాడలేక పోయింది.

“కమాన్ ఇంటికి పోదాం” అంటూ అతను ఆమెని కారులో కూర్చోబెట్టేడు. డ్రైవరుతో ఇంటికి వెళ్ళమని చెప్పేడు. అడయారులో ఉన్న అతని యింటికి పది నిమిషాలలో చేరేరు. ఈ లోపున, బాగున్నావా అనూ?” అని మాత్రం అడిగేడు. “మీరేం, అలాగ ఎయిపోయారు?” అంది

“కొంచెం వొంట్లో బాగులేదు” అన్నాడు.

ఇంటికి చేరగానే మేడమీద బాల్కనీలోకి తీసికెళ్ళాడు రాజశేఖర్. అనూరాధకి కాఫీ. టిఫిన్ ఇచ్చి, “ఫోన్ చేశావుట! ఎందుకు?” అన్నాడు.

“మిమ్మల్ని ఒకసారి చూద్దామనిపించింది” అంది అనూరాధ.

“గుడ్, నువ్వు ఇంతకుముందే వొస్తావనుకున్నాను” అన్నాడు రాజశేఖర్ అతను కాఫీ తాగుతున్నాడు.

“రావాల్సింది...మీకు కృతజ్ఞత చెప్పాల్సింది. కాని... అలాగే వాయిదావేస్తూ వొచ్చాను” అంది అనూరాధ.

“అందుకు కాదు రావడం...ప్రభెండ్ గా.”

“అదీని...మీకు ఒంట్లో బాగులేదని చెప్పింది నరళ.”

సిగరెట్ వెలిగించి, “అవున్నే-కొద్దిగా. ఇప్పుడు బాగానే ఉంది” అన్నాడు రాజశేఖర్.

“హాస్పిటల్ కి వెళ్ళారా?”

“వెళ్ళాల్సి వచ్చింది. డాక్టర్లంతా నాకు శత్రువులు. నో డింక్, నో సిగరెట్, నో డిస్, నో డబ్ అంటారు— అవన్నీ అంటే నాకు నో లైఫ్...అయినా, వెళ్ళాను - ఒకరు నన్ను బలవంతంచేసి వెళ్ళేలా చేశారు...అందుకే ఈ మాత్రం బాగా ఉన్నాను.”

ఆ బలవంతం చేసిందెవరో అతను చెప్పలేదు. అనూరాధ అడగలేకపోయింది. కానీ, అది తానే అయితే స్వీట్ గా ఉండే దని ఆమెకి అనిపించింది.

“అయామాల్ రైట్. పదిహేను రోజులు టార్చర్, కానీ-మంచిదే అయిందిలే. కొంత బరువు తగ్గింది. డయట్... ఆ తమాషా జరుగుతూనే ఉంది. అయినా బ్రతికి ఏం చెయ్యాలి అనూ?...ఈ యిల్లు. నేను—అంతా” అని నిట్టూర్చి, “వేదాం తానికేంటే, అందరిలాగే నాకూ జీవితమంటే సరదా. నీ మాట చెప్పు...ఆ హైదరాబాద్ ఉద్యోగం రాలేదా?” అన్నాడు.

“రాలేదు.”

“వొస్తుందని అనుకోలేదు, అయినా అక్కడ నువ్వు ఉండలేవు. ఇక్కడే ఏదైనా మంచి ఉద్యోగం చూసుకో. నువ్వు కనపడలేదని ఊరుకున్నాను-ఈసారి చూస్తాను...”

“అక్కరేదండి మీకింకా శ్రమ ఇవ్వాలని లేదు...”

“శ్రమకేముంది! కాని, నాకో భయం అనూ...నేను నీ పేరు చెప్పగానే అవతలివాళ్ళు ఒక నిర్ణయానికి వచ్చేస్తారు. బజారునపడ్డ ఆడవాళ్ళతోనే ఎక్కువ పోచయ్యం నాకు. నీకూ

తెలుసు...నువ్వు వాళ్ళలాగే అనుకుంటావు. అదీ నా భయం” అన్నాడు రాజశేఖర్.

“నేను పువ్వులంత పవిత్రురాలిని కాదు...నలుగురికీ తెలిస్తే హేళన చేసే చిన్న చిన్న నిజాలు నా వెనకా ఉన్నాయి...” అంది అనూరాధ.

“ఉండొచ్చును. నువ్వు మనిషి వే-వయసులో ఉన్నావు. కాని-నా ఆడవాళ్ళలాగ ఒక ప్రయోజనం కోసం నువ్వేమీ చేసి ఉండవు. ఇప్పుడు ప్రేమయుగం ఒకవేళూ, వ్యభిచారయుగం మరోవేళూను. నువ్వు నీలాటి పరిస్థితుల్లో ఉన్నవాళ్ళలాగే మోసపోయి ఉంటావు.”

అనూరాధ మాట్లాడలేదు.

“ఈ యుగం అలాంటిది. డబ్బుకోసం నాలాటి వాడి కోర్కెలు తీర్చేవాళ్ళు చాలా మంది ఉన్నారు. సలక్షణంగా అమ్మాయిని భాగస్వామిగా తీసుకోడానికే డబ్బు అడుగుతారు. దాన్ని ఏమనాలో తెలీదు-కాని, నీలాటి వాళ్ళు నలిగిపోతారు. అది మన మొరాలిటీ...నువ్వందుకే నాకు నచ్చావు. నన్ను చెంప దెబ్బకొట్టేపాటి సంస్కారం నీలో ఉంది. నీ మీద ఎంత కోరికగా ఉండేదో తెలుసా? నీ దెబ్బకి ఆ కోరిక మరి ఎక్కువ అయింది. హైదరాబాదులో అనుకోకుండా నువ్వు దొరకగానే ఆ కోరిక ఆవధులు దాటిపోయింది. కాని, అనూ...నిన్ను పాడుచెయ్యాలని అనిపించలేదు. నీ గౌరవం మీద నీకు నమ్మకం ఉంది-ఆ రెండు రాత్రులూ నా ట్రాక్సర్ నీకు తెలీదు. కాని,

అంతా ముగిసి నువ్వు వెళ్ళిపోయాక నాకు పెద్ద సంతృప్తి కలిగింది. నీ సంస్కారం అలాటిది..."

కొంచెం ఉద్రేకంగా అన్నాడు రాజశేఖర్.

“రెండో రోజు నువ్వు నిద్రమాత్రలు వేసుకోవొద్ద న్నావు. నా మీద నీకు అంత నమ్మిక...నువ్వు చూడలేదు గాని...కళ్ళు చెమర్చేయి తెలుసా?...నాకు నిద్ర పట్టలేదు. నాలోని పశువు నిద్ర రానీలేదు. నువ్వు పాపలాగ హాయిగా నిద్రపోయావు...మాత్రలు మింగి, మరో విస్కీతాగి...నిద్ర పోయాను.”

ఆశ్చర్యంగా చూసింది అనూరాధ.

“మిమ్మల్ని చాలా బాధపెట్టేను” అంది.

“అవును...అప్పటికే నేను మరో రకం బాధలో ఉన్నాను-నిప్పు నిప్పు కలిసినట్టు అయింది నా చుట్టూ-కాని చెప్పేనుగా, అంతా అయిపోయాక ఒక సంతృప్తి.”

“పాపం! మీ స్మితకి- డిసపాయింట్ మెంట్.”

“ఆ అమ్మాయిని మరిచిపోలేదన్నమాట!- యునో- అది చాలా మంచిదైంది. ఆ ప్రిన్స్ గాడు వాళ్ళమ్మని లోభపెట్టి రాన్ని తెచ్చాడు. అదెవరినో ప్రేమించిందట. ఆనాడు తిరిగి వెళ్ళి మర్నాడు తన బాయ్ ఫ్రెండ్ తో లేచిపోయి రిజిస్ట్రీ మేరేజీ చేసుకుంది...అక్కిగర్ల నేరోగా తప్పించుకుంది...ఆ పాపం నాకు అంటలేదు.”

అతను సంతృప్తిగా అన్నాడు.

సర్వెంట్ విస్కీ గ్లాసు, నీళ్ళూ తెచ్చేడు.

అతను కలుపుకుని, “పమవనీ...నిన్ను చూసి చాలా సంతోషంగా ఉంది” అన్నాడు.

“కాని-మీరీ విస్కీ మానలేదు. డాక్టరు వౌద్ధన్నారూగా?” అంది అనూరాధ.

“అనూ! డాక్టరు చెప్పేది మన మంచికే చెప్తారు. మనం చేసేది-మన సుఖానికి చేస్తాం. అందుకు కాంప్రమైజ్ అయి, రోజుకి రెండుతో ఆగుతున్నాను. అదీ లేకపోతే లివర్ చిన్న బుచ్చుకుంటుంది!” అన్నాడు రాజశేఖర్.

కొంచెం సేపటికి నిశ్శబ్దం తరవాత, “మీరు—ఒంటరిగా ఎందుకు ఉన్నారు? మీ వాళ్ళెవరూ లేరా?” అంది అనూరాధ. అతని ప్రతిమాటా తన కోరికని తెరల మరుగుకి తోసేస్తూంది. అతన్ని చూసిన కొద్దీ ఆమెలో కోరిక ముందరకి వొచ్చే ప్రయత్నం చేస్తోంది. అతను చెప్తోన్నవన్నీ ఆ కొక్కకి దోహదం చేస్తున్నాయి.

“వినాలని ఉంటే చెప్తాను...” అన్నాడు రాజశేఖర్.

అనూరాధ తల ఊపింది.

అతను విస్కీ గ్లాసు రెండు చేతుల్లోకి తీసుకున్నాడు. రెండు అరచేతుల మధ్య దాన్ని కదుపుతూ, “మాది ప్రేమ వివాహం-తెలిసా, రాజేశ్వరి ఆమె పేరు. నేను ఒక ఉద్యోగం కోసం ఇంటర్వ్యూకి అని ఢిల్లీ వెదుతూ ఆమెని కలిశాను రైల్వో. పది నిమిషాలలో మాటలు కలుపుకున్నాము...అదంతా ఒక స్వీట్ డ్రీమ్...”

గ్లాసు కింద పెట్టేసి సిగరెట్ వెలిగించాడు రాజశేఖర్.

“సుడగాలిలాటి ప్రణయం మాది... ఢిల్లీలో పదిహేను రోజులు ఉండిపోయాను. రోజుకి పన్నెండు గంటలు రాజీ, నేనూ కలిసే ఉండేవాళ్ళం... అనూ! మేం మాట్లాడుకున్న ప్రతీ మాటా, గడిపిన ప్రతీ నిమిషం నాకు ఇప్పటికీ జ్ఞాపకం ఉంది. నేను అమెరికాలో మేనేజిమెంటు చదివాను... అదృష్టం కొద్దీ చదవడంలో చాలా గొప్పగా చదివాను. వాళ్ళిస్తామన్న పెద్ద ఉద్యోగం వొదులుకుని ఇండియా వచ్చేను. ఎదుకో తెలుసా? నాన్నకి హార్ట్ ట్రబుల్. నే నొక్కడినే ఆయనకి. మా అమ్మ నా చిన్నతనంలోనే పోయింది. నాకు మద్రాసులో ఉద్యోగం ఇచ్చారు. నా ఫర్మ్ నీకు తెలుసుగా! అమెరికన్స్ కి చాలా పెట్టుబడి ఉంది. వాళ్ళు నన్ను వెంటనే రమ్మన్నారు. రాజీని వదలకే చివరికెలాగో వచ్చేశాను - కాని, నా మనస్సంతా ఆమె మీదనే ఉంది. రోజూ రెండుసార్లు టెలిఫోన్ లో మాట్లాడుకున్నా మా ఇద్దరికీ సంతృప్తి లేదు. ఈలోగా వాళ్ళ వాళ్ళు ఆమెకి మరో సంబంధం చూశారు. ఆ సంగతి తెలిసి ఢిల్లీ వెళ్ళేను. రాజీ తల్లిదండ్రులతో మూడు గంటలు వాదించాను. లాభం లేకపోయింది. చివరకి ఆమెని అక్కడే రిజిస్ట్రార్ ఆఫీసులో పెళ్ళి చేసుకుని ఇక్కడికి వచ్చేసి ఒక టెలిగ్రామ్ ఇచ్చాను వాళ్ళ వాళ్ళకి.

“మా నాన్న ఏమీ అనలేదు. మమ్మల్ని ఆశీర్వదించాడు. వారం తిరగకుండా తీర్థయాత్రలకని బయలుదేరారు. చాలా టెలిజియస్ ఆయన. అంతే. మళ్ళీ నేనాయన్ని చూడలేదు. కాశీలో గంగ సానంచేస్తూ మునిగిపోయారు.

“ఆ దుఃఖంనుంచి బయటపడ్డాక రాజీ, నేనూ మూడేళ్లు స్వప్నలోకాల్లో గడిపాము. ఆమె బ్రదర్ ఒక్కడే ఎప్పుడై నా మా ఇంటికి వచ్చేవాడు. కాని, మేము వేరే లోకం లేదన్నట్టు గడిపాము. ఆ మూడు సంవత్సరాలలోనూ నాకు రెండు ప్రమోషన్లు వచ్చాయి. మా రాధిక పుట్టింది.

ఆ సమయంలో - నా వల్ల ఒక పొరపాటు జరిగింది.

నాకు అప్పటికి రాజీ తప్ప ఆడది తెలీదు.

ఆమెకి ఏడో నెల వచ్చాక నా దురదృష్టంకొద్దీ ఒక అమ్మాయితో స్నేహం అయింది. ఎవరిదో బర్తదే పార్టీకి వెళ్ళాము. తిరిగి వస్తుంటే ఆ అమ్మాయిని ఇంటి దగ్గర డ్రాప్ చెయ్యమన్నారు. వివరాలు అడక్కు. ఆమెని నేను కాదు తీసుకున్నది - ఆమె నాలో దాగి ఉన్న దౌర్బల్యాన్ని సుళువుగా బయటికి తీసింది. నేను శారీరకంగా తప్ప ఆమెని కోరలేదు. రాజీ నా సర్వస్వమూ. కాని, ఆమె సుడిగాలిలాగ పెనవేసుకుంది నన్ను. రాజీకి దూరంగా ఉండాల్సిరావడం - ఆమె అందుబాటులో ఉండడం... ఆ వ్యవహారం ఆరేడు నెలలు సాగింది. అప్పటికి ఊరిలో అందరికీ తెలిసింది, రాజీకి తెలిసింది.

బేబీ పుట్టాక నాలుగు నెలలదాకా ఆమె వేరే గదిలో పడుకునేది. ఒకరాత్రి నా గదికి వచ్చింది.

సూటిగా అడిగింది - అదంతా నిజమేనా అని.

నిజం ఒప్పుకున్నాను. పరిస్థితులు చెప్పాను. తమిం చమన్నాను. వాగ్దానాలు చేశాను. దేనికి నేను సంశయించలేదు. తప్పు నాదిగదా!

కాని-రాజీ ఏమీ అనకుండా లేచి నిలబడి నామీద ఒక్క చూపు విసిరి. తన గదిలోకి వెళ్ళిపోయింది. ఆ చూపులోని అసహ్యం, బాధ, కోపం ఇప్పటికీ జ్ఞాపకం వొస్తూనే ఉంటాయి అనూ! నా మనస్సు పరిస్థితి ఎలాగ ఉందో ఊహించుకో, నేను చెప్పలేను.

మళ్ళీ నేనా అమ్మాయిని చూడలేదు. ఆమె ఎక్కడకో వెళ్ళిపోయిందని చాలాకాలం తరవాత తెలిసింది.

మళ్ళీ రాజీ నా గదికి రాలేదు.

రాధికకి ఒక సంవత్సరం నిండిందని పండగ చేద్దా మన్నాను. ఆమె 'మీ ఇష్టం' అంది. పెద్ద పార్టీ యిచ్చాను. అందరూ వచ్చారు. ఆమె చాలా నార్మల్ గా ప్రవర్తించింది. బేబీకి సేనంటే ఎంతో ప్రేమ. చూడగానే అమ్మని వదిలి కూడా నా దగ్గరకి వచ్చేది. "డాడీ" అది మొట్టమొదట నేర్చుకున్న మాట. రాజీకి అనూయ ఉండేది కాదు. నాకూ, బేబీకి ఉన్న అనుబంధం గురించి ఆమె ఎవరికేనా చెప్తూనే ఉండేది.

"మరో ఆరు నెలలలాగే గడిచిపోయాయి. బయటి వాళ్ళెవరికీ మా గొడవ తెలీదనుకున్నాను. కాని ముగ్గురు నలుగురు నౌకర్లు పనిచేసే యింట్లో రహస్యాలేమిటి ఉంటాయి?

నేను రాజీతో చాలా ప్రయత్నించాను. కాని, ఆమె అచంచలంగా ఉండిపోయింది. ఆ విషయం నేను ప్రస్తావిస్తే లేచి వెళ్ళిపోయేది. అలాగ నుమారు ఒక సంవత్సరం నేను

ఒంటరిగా ఉండిపోయాను. నా సెక్రెటరీ ఉండేది. ఆమె కివన్నీ ఎలాగ తెలిశాయో... చివరికి ఆమెతో తిరగడం మొదలు పెట్టాను. వీలై నంత రహస్యంగానే ఉంచినా ఈ కథకూడా రాజీ వింది.

అడగ్గానే నేను నిజమేనని చెప్పాను.

ఆ మర్నాడు ఆమె హైదరాబాద్ వెళ్ళిపోయింది. నేనూ ఉదయమే కలకత్తా వెళ్ళాను. తిరిగి వచ్చేసరికి ఒక ఉత్తరం నా బెడ్ మీద ఉంది. బ్రదర్ దగ్గరకి వెడుతున్నాననీ, నెలకొక సారి వచ్చి బేబీని చూడవచ్చుననీ. అంతేకాదు - కావలిస్తే విడాకులు తీసుకొమ్మనీ, అంతే.

అప్పటినించీ నాకు రాజీమీద ద్వేషం రగులుకుంది. ఆమెకి రెండు ఉత్తరాలు రాశాను. విప్పకుండానే రిటర్న్ చేసింది. నేను వెళ్ళేటప్పుడు ముందుగా తెలియజేస్తే ఆమె కనిపించకుండా జాగ్రత్తపడుతుంది. బేబీని ఎక్కడికీ తీసికెళ్ళ కూడదు... సాయంత్రం ఆరయేసరికి వెళ్ళిపోవాలి. నెలకొక్క సారే అనుమతి...

బేబీకి వన్నెండేళ్ళప్పుడు నిండాయి.

రాజీ ఆమెనీ దూరంచేసింది. ఈ నాలుగు నెలలలోనూ ఒక్కసారి... అదీ కేవలం అరగంట - రాధికతో గడిపేను. బహుశా ముస్ముందు ఆ మాత్రం లేకుండా చేస్తుంది రాజీ. నా మీద ఏమీ చెప్పతోందో! మొన్న మొన్నటిదాకా నన్ను చూడగానే ఎగిరి గెంతువేసే పాప యిప్పుడెంతో పొడిగా పలక

రిస్తోంది. యస్ డాడీ! ఓ. కే. డాడీ అంతే. నన్ను చూస్తే పువ్వులాగ నవ్వేపిల్ల మొగ్గాలాగ ముడుచుకుపోతోంది... అనూ! అదీ నా కథ.

“నేనంతగా తాగేవాణ్ణి కాదు. కానీ రాజీ ధర్మమా అనీ తాగడం మొదలుపెట్టేను. ఆమెనెంతగా ప్రేమించానో అంతగా ద్వేషించాను... నిజమే ఆడవాళ్ళని రోజుకొకరన్నట్టు వాడుకున్నాను. అయితే, అందరూ కావాలని వచ్చినవాళ్ళే అనూ!—నేను మోసం చేసే, బలవంతం చేసే ఎవర్నిపాడు చెయ్యలేదు. సారీ! ఆనాడు నిన్ను కొట్టేను. కోపం నీ మీద కాదు... నా మీద, బురదలో మునిగిన వాడికి తెల్లబట్టలంటే ఉండే కోపంలాటిది... నువ్వు ఉమించావని తెలుసు. థాంక్స్!”

ఆ తను అలిసిపోయాడు.

విస్కీ సగం గ్లాసు తాగాడు. “నువ్వెందుకొచ్చావివాళ? ఉన్న సంగతి చెప్పు” అన్నాడు.

ముందర గొంతుక విడలేదు అనూరాధకి.

ఎలా చెప్పాలో తెలియలేదు.

“మీ కోసం—వచ్చాను” అంది చివరికి. “మీతో—ఉండా అని.”

మిగిలిన గ్లాసు పూర్తి చేసి, మళ్ళా విస్కీ వేసుకుని “నిజంగా?” అన్నాడు రాజశేఖర్.

“అవును...”

“గాడ్!” అన్నాడు రాజశేఖర్. కొంచెం ఊసుకుని,

“చూడు అనూ! నిజం చెప్పు నీకు నేను కావాలని వచ్చావా?... లేక... మగవాడు కావాలని వచ్చావా?” అన్నాడు.

అనూరాధ మాట్లాడలేదు. తల వంచుకుని కూర్చుంది. ఆమెకి అక్కడినుంచి మాయం అయిపోవాలని ఉంది. ఈ పరిస్థితిని ఆమె ఊహించుకోలేదు. అతనలా నిర్మోహమాటంగా అడుగుతాడనీ ఆమె అనుకోలేదు. ఆ ప్రశ్నకి ఆమెకి జవాబు తెలుసును అందుకే ఏమీ చెప్పలేకపోయింది.

“నువ్వు సిగ్గుపడినందుకు నాకు సంతోషంగా ఉంది. నా మూలాన్న నువ్వు కూడా నా ఆడవాళ్ళలాగే మారి ఉంటే ఇక్కడే షూట్ చేసుకుని చచ్చిఉండేవాడిని...”

అతనికి ఆయాసం వచ్చింది.

విస్కీ తాగబోయాడు, దగ్గు వచ్చింది. గ్లాసు చేతిలో నించి కింద పడింది. అతనికి చెమట పోసేస్తోంది.

గాభరాగా అనూరాధ కిందకి పరిగెట్టింది. సర్వెంటు వచ్చాడు. అతనూ, ఆమె కలిసి రాజశేఖర్ ని మంచంమీద పడుకోబెట్టారు. అతని ముఖం తుడిచి పద్దు బటన్స్ తీసి ఫేస్ పెట్టింది ఆమె.

రెండు నిమిషాల్లో అతను కోలుకున్నాడు.

“డాక్టర్ ని పిలిచేదా?” అంది అనూరాధ.

“వద్దు... ఆ మాత్ర లిలా ఇయ్యి” అని టేబిల్ చూపేడు. రెండు మాత్రలు అతనికిచ్చి నీళ్ళు తాగించింది అనూరాధ. అతను లేచే ప్రయత్నం చేసేసరికి మళ్ళీ చెమట

వట్టింది. వెనక్కి జాగబడి, “అలసిపోయానుతే - డోంట్ వర్రీ-” అంటూ, దిండు కిందనించి డై రీతీసి, వేలుతో ఒక ఫోన్ నంబరు చూపి “పిలూ, రమ్మను” అన్నాడు.

“డాక్టర్ నీ...” అంది అనూరాధ.

“నో. అతన్ని పిలూ...” అన్నాడు. అతనిలో ఇండాక కనిపించిన నీరసం కొంత తగ్గింది.

అతని బెడ్ వక్కనే తెలిఫోన్ ఉంది.

నంబర్ డయల్ చెయ్యగానే అవతల చంద్రం మాట్లాడేడు. “నేను రాజ శేఖర్ ఇంటినించి మాట్లాడుతున్నాను. మీరు వెంటనే రండి... ఆయన పిలవమన్నాడు” అంది అనూరాధ. ఆమెకి అతని గొంతుక తెలిసింది. కాని, అతను గుర్తుపట్టలేదు.

“ఆయన ఎలా ఉన్నారు?” అన్నాడు చంద్రం ఆత్మ తతో.

“బాగానే ఉన్నారు. కొంచెం అలిసి ఉన్నారు.”

“వెంటనే వస్తాను” అన్నాడు చంద్రం.

ఫోన్ పెట్టి, “ఎలా ఉంది?” అంది అనూరాధ. అతని ముఖం కళావిహీనంగా ఉంది.

“బాగానే ఉంది-నో వర్రీ-చంద్రం వస్తాడు. నువ్వు వెళ్ళు.”

“ఫరవాలేదు... చంద్రం మీకెలాగ తెలుసు?”

“నీకు చెప్పేడుగా! అతనికి విరుద్ధంగా సాక్ష్యం యిచ్చి జెయిలుకి పంపేను-దానికి నామీద కోపపడడానికి బదులు నన్ను గురువుగా స్వీకరించిన మనిషి...”

ఆశ్చర్యంగా చూసింది అనూరాధ.

“మీరా? అంది.

“అవును అనూ! అలాటి వాళ్ళు ఎక్కడో, ఎప్పుడోగాని దొరకరు...వాడి దురదృష్టం-నీకు ఇష్టం కాలేదు. పిటీ...కాని, చాలా మంచివాడు.”

“నా విషయం తెలుసునా?”

“చెప్పేను. నువ్వెవరో తెలియకుండా నువ్వంటే ఇష్ట పడ్డాడు. నా దగ్గర రహస్యం లేదతనికి. అతని దగ్గర నేనూ ఏమీ దాచను.”

అతనికి మళ్ళీ ఆయాసం వచ్చింది.

అతను కళ్ళు మూసుకుని పడుకున్నాడు. నీరసంగా ఉన్నాడు. ఆమెకి భయంగా ఉంది. డాక్టర్ నంబరు కోసం డైరీ వెతికింది. కాని కనపడలేదు.

బయట స్కూటర్ ఆగిన చప్పుడైంది. చంద్రం పరిగెట్టుకుని మీదకి వచ్చాడు. వస్తూనే రాజశేఖర్ పక్కన కూర్చుని, “మీకేం ఫరవాలేదు-నర్సింగ్ హోమ్ నించి ఏంబు లెన్స్ వస్తోంది” అన్నాడు.

రాజశేఖర్ నీరసంగా నవ్వి చంద్రం చేతులు పట్టుకుని, “నాకు భయం ఏమీలేదు, నువ్వు ఉన్నావు...” అన్నాడు. వాళ్ళిద్దరూ తండ్రి కొడుకుల్లాగ ఉన్నారు. చంద్రం తన ఉనికిని కూడా గమనించకుండా రాజశేఖర్ మీద దృష్టి నిలవడం అనూరాధ గ్రహించింది. ఆమెకి కళ్ళు చెమర్చాయి.

రెండు నిమిషాలు గదిలో నిశబ్దంగా గడిచిపోయింది.

రాజశేఖర్ చెయ్యి ఎత్తి అనూరాధని చూపెడుతూ. “చాలా భయపడుతోంది - ఇది సీరియస్ కాదని చెప్పు” అన్నాడు చంద్రంతో.

అప్పుడు చూశాడు చంద్రం ఆమెని.

“మీరెలాగ వచ్చారు?—మీరేనా టెలిఫోన్ చేశారు?” అన్నాడు.

“అవును - ఆయన్ని చూడాలని వచ్చేను. ఆ రోజు హైదరాబాదులో సాయం చేశాక మళ్ళీ కలువలేదు...”

ఇంతట్లో ఏంబులెన్స్ వచ్చింది. సర్వెంటు, చంద్రం కలిసి రాజశేఖర్ని కిందికి తీసికెళ్ళారు. అనూరాధ నిస్సహాయంగా వాళ్ళ వెనుక నడిచి వెళ్ళింది.

నిమిషంలో చంద్రం, రాజశేఖర్, ఏంబులెన్స్లో వెళ్ళిపోయారు. ఎక్కడికో కూడా అడిగి తెలుసుకోలేదు అనూరాధ. ఆమె మనసంతా మరీ కల్లోలంగా ఉంది.

సర్వెంటుని అడుగుదామనుకుంటే కారు వచ్చింది. అది రాజశేఖర్ దే.

“హాస్పిటల్ కి వస్తారా?” అన్నాడు.

“అవును...”

“పదండి.”

అక్కడికి చేరేసరికి పది నిమిషాలు పట్టింది. అప్పటికి రాజశేఖర్ ని ఇంజెనీర్ కేర్ యూనిట్ లో పెట్టారు. చంద్రం బయట నిలబడ్డాడు.

“ఎలా ఉంది? డాక్టర్ ఏమన్నాడు?” అని అడిగింది. అనూరాధ. కన్నీళ్ళు అపుకోడం ఆమెకి కష్టంగా ఉంది.

“హార్ట్ ఎటాక్ - అంతే చెప్పారు...” మరో గంట, రెండు గంటలదాకా ఏమీ తెలీదు” అన్నాడు చంద్రం. అప్పటిదాకా గంభీరంగా ఉన్న అతని ముఖం ఒక్కసారి దుఃఖంతో నిండి పోయింది. వరండా చివర ఉన్న బెంచీమీద కూర్చున్నారద్దరూ. కళ్ళు తుడుచుకున్నాడు చంద్రం.

“ఆయన - చెడ్డవాడు కాదు. రాజేశ్వరిమీద ఆయనకి ఇప్పటికీ ప్రేమ ఉంది... దానిలోనించే ద్వేషం పుట్టి అది ఆడవాళ్ళ మీద తీర్చుకున్నాడు... కాని, రాధిక దూరమవడంతో అతనికి నిజంగానే గుండె పగిలిపోయింది” అన్నాడు తనలో తానే మాట్లాడుకుంటోన్నట్టు.

“ఆవిడ కథ - అంతా చెప్పారు యివేళ...”

అతను తల ఊపేడు.

డాక్టర్ బయటికి వచ్చి భయం లేదని చెప్తాడేమోనని ఆశ.

డాక్టర్ బయటికి వచ్చి ఏమీ చెప్పకుండానే దుర్వార్త తెస్తాడని భయం.

అలాగ అరగంట గడిచేక అనూరాధ తట్టుకోలేక పోయింది.

“మీకు - రాజేశ్వరి నంబరు తెలుసునా?” అంది.

“తెలీదు... అది ఆయన డైరీలో ఉంది.”

“నేను మాట్లాడతాను. బేబీని తీసుకో స్టే ప్లైమెనా లాభం ఉంటుందేమో” అంది అనూరాధ.

“ఆవిడ రాదు...”

“ఈ సంగతి తెలిస్తే...”

“అయినా వస్తుందనుకోను. కానీ, ప్రయత్నించండి. డైరీ ఆ టేబిల్ మీదనే ఉంది...”

కారులో అతని ఇంటికి వెళ్ళింది అనూరాధ.

నంబరు దొరికింది. డయల్ చేసింది. అవతల ఒక మగ గొంతుక “హాల్లో” అంది.

తనని పరిచయం చేసుకుని, “రాజేశ్వరిగారితో మాట్లాడాలి-రాజశేఖర్ గారిని గురించి” అంది అనూరాధ.

“ఏమని? మీరెవరు?” అన్నాడాయన, కటువుగా.

“ఆయనకి హార్ట్ ఎటాక్ వచ్చింది-హాస్పిటల్లో ఉన్నారు.”

“ఎప్పుడు?”

“గంటన్నర అయింది...”

“ఏ హాస్పిటలు?”

అనూరాధ నర్సింగ్ హోమ్ పేరు చెప్పింది.

“సరే...” అన్నాడతను.

“ఆయన-బేబీ కొసం బెంగపెట్టుకున్నారు. దయచేసి వాళ్ళిద్దరినీ పంపండి.”

“ఆమెకి చెప్తాను...మీరెవరు మాట్లాడుతున్నారు?” అన్నాడు అతను.

“నేను-ఆయన శ్రేయోభిలాషిని. అంతే. రాజేశ్వరి గారికి శ్రేయోభిలాషిని...దయచేసి వాళ్ళని రమ్మనండి.”

“ప్రయత్నిస్తాను” అని ఫోన్ పెట్టేశాడు.

అతని గొంతుకలో ఆశాజనకంగా ఏమీ లేదు.

నీరసంగా కూర్చుని ఆలోచనలో పడింది అనూరాధ. రాజ శేఖర్ చెప్పినవన్నీ విన్నాక ఆమెకి కొత్త జీవితం ప్రారంభించి నట్టు ఉంది. అతనిలో తాను రెండు రకాల మనిషిని చూసింది. తనలోని దౌర్బల్యం బయటికి వచ్చినప్పుడే అతనిలోని ఉన్నతీ తెలిసివచ్చింది. అతని జీవితం ఈ రోజుతో ముగుస్తుందా? అలా ఆలోచిస్తూంటే చంద్రం హాస్పిటల్ నించి ఫోన్ చేశాడు. “ఈ రాత్రి భయంలేదు-మీరు ఇంటికి వెళ్ళండి. రేపు రండి-వీలైతే” అన్నాడు.

“మీరు?”

“ఇక్కడే ఉంటాను. ఇంటికి వెళ్ళినా, ఉండలేను.”

ఆలోచించి “సరే” అంది అనూరాధ. ఆమె బాగా అలిసి పోయింది.

“కారులో వెళ్ళండి, హైదరాబాద్...మాట్లాడేరా?”

వివరాలు చెప్పి యింటికి బయలుదేరింది అనూరాధ. వెదుతూ వెదుతూ టేబిల్ మీద ఉన్న సీసాలోంచి రెండు నిద్ర నూత్రాలు తీసుకుంది. తనకి ఆ రాత్రి నిద్ర పట్టదని తెలుసు.

## 6

మర్నాడు ఆమె లేచేసరికి తొమ్మిది దాటింది. నిన్న ఇంటికి రావడంతోనే అమ్మ పురాణం మొదలుపెట్టడం. తానేమీ వినకుండా మాత్రలు వేసుకుని నిద్రపోవడం మాత్రం ఆమెకి జ్ఞాపకం ఉంది.

రాత్రి ఏమీ జరిగిందో పూర్తిగా జ్ఞాపకం వచ్చేసరికి ఆమె గుండెలో రాయి పడినట్టు అయింది. ఈ పాటికి...

ఇంకా నిమిషాలలో తయారై, ఆటోలో అక్కడికి చేరింది.

చంద్రం అక్కడే ఉన్నాడు.

“ఆయన...ఎలా ఉన్నారు?” అంది ఆత్రంగా.

“అలాగే-ఏమీ మార్పులేదు” అన్నాడు చంద్రం. అతనికి రాత్రి అంతా నిద్రలేదని తెలుస్తోనే ఉంది. అతని బట్టలు నలిగిపోయాయి.

“మీరు-ఇంటికి వెళ్ళండి నేను ఉంటాను. డాక్టర్ ఏం చెప్పినా ఫోన్ చేస్తాను” అంది అనూరాధ.

అతను సంశయించాడు. ఆమె అతనికి వచ్చజెప్పి, ఇంటికి పంపింది.

అతను వెళ్ళాక పక్కనే ఉన్న కేంటీన్కి వెళ్ళి కాఫీ తాగి వచ్చింది.

అప్పుడు చూసింది రాజేశ్వరిని, ఆమె పక్కన రాధిక.

రాజేశ్వరి ఒక డాక్టరుతో ఏదో మాట్లాడుతోంది. అతను ఆమెని కూర్చోమని చెప్తున్నాడు. ఆమె చెయ్యి పట్టుకుని ఉంది రాధిక. వాళ్ళిద్దరూ వచ్చి అనూరాధ పక్కన కూర్చున్నారు, తనకి అనుమానం లేకపోయినా, “మీరు-రాజేశ్వరిగారే కదూ?” అని అడిగింది అనూరాధ.

“అవును...మీరు—”

“నిన్న తెలిఫోన్ చేసిన అనూరాధని, మీరు రావడం-ఆయనకి చాలా మంచిది. పాపని చూస్తే ఆయనకి నయమౌతుంది” అంది అనూరాధ చాలా ఆనందంగా.

“పాప-అతని దగ్గరకి పోదు, దానికీష్టంలేదు” అంది రాజేశ్వరి పొడిగా.

“కాని...”

రాజేశ్వరి మాట్లాడలేదు. డాక్టరు వచ్చి, “మధ్యాహ్నం నాలుగంటలకు రండి-అప్పటికి తెలివివస్తుంది. చూద్దరుగాని” అన్నాడు. వెంటనే రాజేశ్వరి రాధికని తీసుకుని వెళ్ళిపోయింది.

అనూరాధ ఆశ్చర్యపోయింది. ద్వేషం ఇంత గాఢంగా ఉండగలదని ఆమెకి తెలీదు. కాని, రాజేశ్వరి ఎందుకు వచ్చిందో ఆమెకి అర్థం కాలేదు.

రెండు గంటలకి చంద్రం వచ్చాడు. జరిగింది అతనికి చెప్పిన తన అనుమానాలన్నీ తెలియ జేసింది అనూరాధ. “లోకానికి ఆ మాత్రం భయపడి ఉంటుంది! లేకపోతే ఆ బ్రదర్ వెళ్ళమని ఉంటాడు” అన్నాడు చంద్రం ఆలోచించి.

రాజేశ్వరి సరిగ్గా నాలుగంటలకి వచ్చింది. ఆమెనీ, పాపనీ, లోపలికి తీసికెళ్ళాడు డాక్టర్. నిమిషంలో బయటికి వచ్చి, “అనూ

రాధా, చంద్రం మీరేనా? మీరూ రండి. ఆయన పిలుస్తున్నారు” అన్నాడు.

“ఇద్దరూ లోపలికి వెళ్ళారు. రాజేశ్వరి అతని మంచానికి అటువైపు నిలబడింది. బేబీ ఆమె వెనకాల నిలిబడి ఉంది “కమాన్! నేను బాగానే ఉన్నాను. పాపం రాజీకి అంతశ్రమ ఎందుకిచ్చారు?” అన్నాడు

“మాట్లాడకండి” అంది నర్స్.

“వన్ మినిట్ సిస్టర్!...అని, “బేబీ! ఒక్కసారి ఇటు రామ్మా!” అన్నాడు.

బేబీ అతని దగ్గరికి రాలేదు. రాజేశ్వరి నిశ్చలంగా నిలబడింది.

రాజశేఖర్ మళ్ళీ పిలిచేడు “రాధికా! డాడీమీద కోపమా?” అన్నాడు.

రాధిక అటుతిరిగి నిలబడిపోయింది. మాట్లాడలేదు. కదలలేదు. రెండు బరువైన నిమిషాలలా గే గడిచిపోయాయి.

“నేను వెడతాను” అంది రాజేశ్వరి. ఆమె ముఖం ఎర్రగా ఉంది. వెనుతిరిగి చూడకుండా ఆమె వెళ్ళిపోయింది. తండ్రివైపు చూడకుండా బేబీ కూడా వెళ్ళిపోయింది. రాజశేఖర్ కళ్ళనించి ఒక్కసారి నీళ్ళు వచ్చాయి. తుడిచి, “ప్లీజ్! రిలాక్స్” అంది సిస్టర్.

అతను చిరునవ్వు నవ్వే ప్రయత్నం చేశాడు. “రాధికా! ఇలా రామ్మా!” అన్నాడు అనూరాధవైపు చూస్తూ.

ఆమె తెల్లబోయింది. భయపడింది.

“భయపడకు...నాకో రాధిక కావాలి. అది నువ్వే...” అన్నాడు. బోధపడి, ఏడుపు ఆపుకోలేకపోయింది అనూరాధ.

ఆమె చెయ్యి తన చేతిలోకి తీసుకుని ప్రేమగా ఆమె కళ్ళలోకి చూశాడు రాజశేఖర్, చంద్రం ముఖంలో చిరునవ్వు మళ్ళీ వచ్చింది.

“ఏడవకు రాధా...” అన్నాడు రాజశేఖర్, అనూరాధ కళ్ళు తుడుచుకుంది.

“ప్లీజ్ లీవ్ హిమ్” అంది నర్స్.

రాజశేఖర్ అనూరాధ చెయ్యి వదిలిపెట్టి, ఇంటికెళ్ళు-రేపురా. నేనిక్కడే ఉంటానే” అన్నాడు. “నువ్వును” అన్నాడు చంద్రాన్ని, ఇద్దరూ బయటికి వచ్చారు.

చంద్రం దగ్గరకి డాక్టర్ వచ్చి, అతని టెలిఫోన్ నంబరు తీసుకుని, “ఇంక అతన్ని సెడేషన్లో ఉంచుతాం. నో మోర్ సీన్స్...క్రిటికల్ గా ఉంది ఇంకా. రేపు రండి” అన్నాడు.

ఒకసారి వెనక్కి తిరిగి చూసి చంద్రం రోడ్డుమీదకి వచ్చాడు. అతని వెనకాలే అనూరాధా వచ్చింది.

చిన్న చినుకులు పడుతున్నాయి.

“పదండి బస్ స్టాప్ లో డ్రాప్ చేస్తాను” అన్నాడు చంద్రం స్కూటర్ స్టాప్ చేస్తూ.

“ఇంటికి తీసికెళ్ళండి-తడిసినా ఫరవాలేదు” అంది అనూరాధ. తడిగా వచ్చాయి ఆ మాటలు.

ఇద్దరూ ఇంటికి బయలుదేరారు.